
דער אויפקום און אײינשטעל פון דער סאַציאליסטישער 
ארבעטער-פאָליטיק 


אונזער אידיש פאָלק איז איינס פון די עלטסטע פעלקער אױף דער 
וועלט, אָבער אונזער ארבעטער-קלאַס איז איינער פון די גאָר אינגסטע 
ארבעטער-קלאַסן אין דער איצטיקער געזעלשאַפט. דערצו -- שטאַמט זיין 
גרעסטער טייל אָפּ ניט פון ארבעטאָרישע עלטערן און דורות-לאנגע ארבע- 
טאָרישע אור-עלטערן, נאָר פון שטאָטישע קליינהענדלער, פּראָפּעסיאָנאלן 
און פון עכט באַלעבאַטישע קרייזן. 

אָט די צוויי אייגנשאַפטן, -- יונגקייט און אָפּשטאַם פון שטאָטישע 
מיטל-קלאַסן,---זיינען אי אַ חסרון, אי אַ מעלה. דער חסרון איז, װאָס, וי אַ 
יונגער קלאַס, מאַכט ער נאָך דורך אַנטװיקלונגס-שטופן, וועלכע די עלטערע 
ארבעטער-קלאַסן האָבן שוין לאַנג געלאָזן הינטער זיך. דער חסרון באַ- 
שטייט אויך דערין, װאָס זיין בדרך כלל באַלעבאַטישער אָפּשטאַם מאַכט אים 
שווער אין זיין פּאָליטיק, אין גאַנצן איבערצורייסן די נאָפּעל-שנור מיט דעם 
בורזשואַזן וועלט-באַנעם. 

די מעלה אָבער באַשטײט דערין, װאָס, וי אַ יונגער קלאַס, קאָן ער 
לערנען פון די עלטערע און זעען אין פאָרױיס, וואַוהין די אַנטוויקלונג פון אַן 
ארבעטער-קלאַס פירט און אין װאָס עס באַשטײט זיין אויסגעצייטיקטע קלאַסן- 
פּאָליטיק. און דער שטאָטישער אָפּשטאַם פון עלטערן, מיט א מער אָדער 
ווייניקער רירעוודיקן גייסט, גיט אונז אַ רעכט צו האָפן, אַז ער װועט שנע- 
לער קאָנען אויפנעמען די קלאַסן-ליניע פון זיין אַנטװיקלונג, רירעוודיקער 
צופּאַסן זי צו זיין אויפגעקלערטן באַוואוסטזיין, ראַדיקאַלער איבעררייסן די 
נאָפּעל-שנור מיט די אידעאַלן פון זיין בורזשואַזיע און אזוי אַרום באַדייטנדיק 
אָפּקירצן, אויב ניט אין גאַנצן אריבערשפּרינגען, די איבערגאנגס-שטופן ביז 
צו פולער צייטיקייט. 

װאָס איז די אַנטװיקלונגס-ליניע פון אַן אַרבעטער-קלאַס, דער עיקר, 
אין זיין שטעלונג צו די אינטערעסן און דעם לעבן פון זיין אייגענעם פאָלק ? 
די געשיכטע פון די עלטערע ארבעטער-קלאַסן גיבן אונז א קלאָר בילד 
פון איר. 

אין דער ערשטער גרויסער פאַזע פון זייער גייסטיקן אויפװואַכן שטייען 
די אַרבעטער דורכאויס אונטער דער ווירקונג פון די בורזשואַזע אידעאַלן, 
דאָס רוב שטאַרק נאַציאָנאַליסטיעש געפאַרבטע. די פּאָליטישע און קולטורעלע 
אַנטװיקלונג פון דעם שטאָטישן פּראָלעטאַריאַט ווערט אָנגעפירט דער עיקר 


טי 


פון דער בורזשואַזער אינטעליגענציע, טיילס אויס אמת'ן פילאַנטראָפּישן 
פאַרלאַנג, צו הויבן דעם עקאָנאָמישן און קולטורעלן מעמד פון די אונטער- 
דריקטע מאַסן, טיילס אָבער אויך אויס דער פּאָליטישער נויט, צו מאָביליזירן 
די ארבעטער, -- דער עיקר פון די וויכטיקסטע שטעט אין לאַנד, ----פאר 
דעם רעװאָלוציאָנערן קאַמף פון דער בורזשואַזיע אנטקעגן דער אויבערהער- 
שאַפט פון די אריסטאָקראַטישע פּריצים. דאָס איז די ריין-דעמאָקראַטישע, 
--- אָפּטמאָל רעפּובליקאַניש-דעמאָקראַטישע, -- פאַזע פון דעם ארבעטערס 
פּאָליטישן באַוואוסטזיין. 
אין אָט דער צייט באַטראַכט זיך די ארבעטערשאַפּט ניט װי אַ 
באַזונדער קלאַס, נאָר וי אַ טייל פון זיין אייגענעם פאָלק. זי זעט, אַז די 
בורזשואַזיע קעמפט אַנטקעגן דעם פּריצימשן רעזשים אונטער די לאָזונגען 
פון , פרייהייט, גלייכהייט און ברידערליכקייט", און איז געניגט, צו באַ- 
טראַכטן זי װי אַ פאַרטרעטערין פון דעם גאַנצן פאָלק און ממילא אויך פון 
דער ארבעטערשאַפט, וי א טייל פון דעם פאָלק. די ארבעטער האָבן נאָך 
ניט קיין באַגריף, אַז זיי בילדן אַ באַזונדער קלאַס, מיט אַ גאַנץ אייגענעם 
וועג אין סאָציאַלע, פּאָליטישע, קולטורעלע און אינטערנאַציאָנאַלע ענינים. 
דאָס אָנװאַקסן פון דעם שטאָטישן פּראָלעטאַריאַט, די העפטיקע צענויפ- 
שטויסן זיינע מיט דער בורזשואַזיע אויף דעם עקאָנאָמישן פעלד, הויבן אָן 
ארויסצורופן אין דער ארבעטערשאַפט אַן אייגענעם קלאַסןבאַוואוסטזיין. 
העלפן דערין טוט אים די סאַציאַליסטישע איטעליגענציע, װאָס דערבליקט 
אין אים דעם אונטערשטן קלאַס פון דער געזעלשאַפט, אויף וועלכן עס דריקן 
אַלע אַנדערע קלאַסן. דער סאָציאליסטישער געדאַנק דערקלערט דעם אר- 
בעטער, אַז די לאָזונגען פון , פרייהייט, גלייכהייט און ברידערליכקייט", אין 
וועלכע דאָס גאנצע פאָלק נױטיקט זיך, זיינען פאַר דער בורזשואַזיע נאָר 
קאַמף-מיטלען אַנטקעגן דער אַריסטאָקראַטיע. , פרייהייט' איז דאָ דער 
טייטש : פריי פון דער פּריצימשער אױיבערהערשאַפט אין דעם שטאַט. 
,גלייכהייט" מיינט אָפּשאַפן אַלע אריסטאָקראַטישע פּריווילעגיעס אין דער 
געזעצגעבונג, גלייכע בירגערליכע און פּאָליטישע רעכט פאר אלעמען. , ברי- 
דערליכקייט? מיינט... װאָס אַן ערך קאָן דאָ מיינען , ברידערליכקייט ?" צי 
ניט צומאָל , סאָלידאַריטעט מיט דעם פּריצימשן קלאַס אין עקאָנאָמיעש באַ- 
הערשן די ארבעטאָרישע באַפעלקערונג" ? --- על-כל-פּנים איז טאַקע פאַקטיש 
איינגעשטעלט געװאָרן אַזאַ , ברידערליכקייט" צווישן דער בורזשואַזיע און 
דער אַריסטאָקראַטיע. זיי זיינען געװאָרן צוויי ברידער אין איין-און-דעמ- 
זעלביקן בורזשואַזן קלאַס, װאָס לעבט אױף דעם חשבון פון דער ארבע- 
טערשאַפט. 
לגבי דער ארבעטערשאַפט אָבער זיינען יענע לאָזונגען פאַרװאַנדלט 
געװאָרן אין זייער קעגנזאַץ. , פרייהייט" איז פאַרואַנדלט געװאָרן אין עקאָ- 
נאָמישער פאַרשקלאַפונג צו די אַריסטאָקראַטישע און בורזשואַזע אונטער- 
נעמער. אנשטאָט , גלייכהייט" איז אויפגעקומען די שרייענדיקסטע פאַר: 


הי יו 


שיידנקייט צװישן דער ארבעטאָרישער באַפעלקערונג, װאָס לעבט אין דלות 
און נויט, און דעם קאָלאָסאַלן רייכטום פון די הערשנדיקע קלאַסן, װאָס לעבן 
אויף דעם חשבון פון דער ארבעטאָרישער באַפעלקערונג. און , ברידער- 
ליכקייט" האָט באַדײט : דער שאַרפסטער קאַמף אנטקעגן דער ארבעטער- 
שאַפט, כדי צו האַלטן זי אין עקאָנאָמישער פאַרשקלאַפונג ; דער שאַרפסטער 
קאַמף פון די איינצלנע אונטערנעמער צוישן זיך אין דער ,פרייער קאָנקו- 
רענץ" ; די בלוטיקסטע מלחמות אנטקעגן אנדערע פעלקער פאַר דעם וועלט- 
מאַרק. 

דער סאָציאַליסטישער געדאַנק האָט דאָס אַלץ אויפגעדעקט און באַויזן. 
דערמיט האָט ער אָפּגעשפּאָלטן די ארבעטערשאפט פון דעם , דריטן שטאַנד", 
צו וועלכן זי האָט זיך צוגערעכנט אונטער דער אָנפירערשאַפט פון דער 
בורזשואַזיע. תחילת האָט מען גענומען ריידן וועגן די ארבעטער, וי וועגן 


אַ ,פערטן שטאַנד". דערנאָך האָט די סאָציאַליסטישע וויסנשאפט, -- דער 
עיקר, אַ דאַנק קאַרל מאַרקסן, --- אַרױסגעבראַכט, אַז מען האָט דאָ פאַר זיך 
ניט קיין נייעם , שטאַנד", -- וייל די איינטיילונג אין , שטאַנדן', פאר- 


שיידענע, לויט זייער יורידישער אומגלייכהייט פאַרן געזעץ, האָט די בור- 
זשואַזיע אָפּגעשאַפט. מען האָט דאָ פאַר זיך אַן עקאָנאָמישן קלאַס, א פאַר- 
שיידענעם לייט דעם מקור פון זיין חיונא. ‏ בעת דער קלאַס פון לאַנד- 
אייגנטימער לעבט פון דער , רענט" און דער קאַפּיטאַליסטישער קלאַס -- 
פון דעם , פּראָפיט", לעבט דער ארבעטער-קלאַס פון זיין אייגענער אַרבעט. 
דערביי האָט דיזעלביקע סאָציאַליסטישע ויסנשאַפט באַװויזן, אַז דער , רענט" 
פון דעם לענד-לאָרד און דער , פּראָפיט" פון דעם קאַפּיטאַליסט זיינען ניט 
קיין אַנדער זאַך, װי אַ טייל פּראָדוקטן וועלכן די צוויי הערשנדיקע קלאַסן 
נעמען אַװעק פאַר זיך פון דעם ארבעטער, װאָס האָט זיי פּראָדוצירט. 

מיט אָט דעם קלאָרן איינזען אין דעם עקאָנאָמישן גרונט פון די פאַר- 
שיידענע קלאַסן און פון זייערע װאָרצלען אין דעם פּראָצעס פון דעם עקאָ 
נאָמישן לעבן איז אַװעקגעלײגט געװאָרן דער יסוד פאַר דעם זעלבסטשטענ- 
דיקן כאַראַקטער פון דעם אַרבעטער-קלאַס און עס איז אויך אויפגעקומען דער 
וויכטיקסטער גרונט-פּרינציפּ פאַר א זעלבסטשטענדיקער ארבעטער-פּאַליטיק, 
-- דער פּרינציפּ פון מענטשליכער ארבעט, פון פיזישער, וי פון גייסטיקער. 
דער סאָציאַליזם, װאָס דאַרף פאַרווירקליכן די פאָדערונגען פון דער ארבעטער- 
פּאָליטיק, שטרעבט אועקצושטעלן דאָס לעבן פון דער געזעלשאַפט אין 
אַזעלכע באַדינגונגען, וואו דער ארבעטספּרינציפּ זאָל ווערן דער הערשנ- 
דיקער ; וואו די מענטשלאכע ארבעט, דער חיונא-קװואַל פון דער ארבעטער- 
שאַפּט זאָל ווערן װאָס פרוכפּערער און רייכער און וואו די פּראָדוקטן אירע 
זאָלן געהערן נאָר צו דעם ארבעטנדיקן פאָלק. דאָס הייסט ניט קיין אַנדער 
זאַך, ווי די אָפּשאַפונג פון די צוויי ניט:ארבעטאָרישע חיונא-קװואַלן : די רענט 
פון דעם לענד-לאָרד און דעם פּראָפיט פון דעם קאַפּיטאַליסט. 

איינצייטיק מיט דעם אויפקום פון אָט דער זעלבסטשטענדיקער ארבע- 

טער-פּאָליטיק אין דעם לעבן פון דער געזעלשאַפט האָט דער יונגער קלאַסןר 
באַוואוסטזיין פון דער ארבעטערשאַפט ארױסגעבראַכט אין דעם דעמאָל- 
טיקן סאָציאליסטישן געדאַנק אויך א באַזונדער אייגענע שטעלונג אין צווישנ- 
פעלקערלאכע באַציאונגען. 
דער סאָציאַליזם האָט איינגעזען , אז די עקאָנאָמישע און סאָציאַלע אינטע- 

רעסן פון דער ארבעטערשאַפט זיינען די זעלביקע אין אַלע לענדער און ביי 
אַלע פעלקער ; אַז זיי זיינען אומעטום אַנטאַגאָניסטיש צו די אינטערעסן 
פון די בורזשואַזע קלאַסן ; אַז די גרעניצן פון די ששטאַטן, פון די , פאָטער- 
לענדער", זיינען קינסטלאַכע פּראָדוקטן פון מלחמות, מיט זייער לענדער- 
רוב ; אַז די פאַרשיידענע ארבעטער-קלאַסן װעלן זיך ניט קאָנען באַפרײיען 
און דורכפירן דעם ארבעטספּרינציפּ אין לעבן, סיידן זיי זאָלן זיך סאָלי- 
דאַריש פאַראייניקן, איבער די גרעניצן פון די פאַרשיידענע שטאַטן, אין איין- 
איינציקן, גלײיכאַרטיקן אַלעװלטלאַכן ארבעטער-קלאַס, און אַז דער נאַציאָ- 
נאַליזם, װאָס רייצט אויף איין שטאַט אַנטקעגן דעם אַנדערן, איז די גרעסטע 
מניעה פאַר אָט דער אַלװעלטלאַכער ארבעטער-סאָלידאַריטעט. 

זיך נאָך ניט פאַנאַנדערגעקליבן אין דעם אונטערשייד פון , שטאַט" און 
,נאַציע", האָט אָט דער יונגער קלאַסן-באַוואוסטזײן דורך זיינע סאָציאַליסטישע 
פירער געפאָדערט ניט נאָר די אָפּשאַפונג פון שטאַטס-גרעניצן און , פאָטער- 
לענדער", נאָר אויך די אויסגלייכונג פון אלע נאַציאָנאַלע אונטערשיידן אין 
איין-איינציקער גלײיכאַרטיקער מענטשהייט. 

דערמיט איז אריינגעטראָטן א צוױייטער פּעריאָד אין דעם קלאַסױבאַ- 
וואוסטזיין פון דער ארבעטערשאפט בנוגע איר אייגענעם פאָלק : דער פּעריאָד 
פון קאָסמאָפּאָליטיזם, פון ,וועלט:בירגערשאַפט". אױב פריער, ווען די 
ארבעטערשאַפט האָט זיך נאָך ניט ארויסגעשיידט פון דעם , דריטן שטאַנד", 
וי אַ באַזונדער קלאַס, האָט זי זיך באַטראַכט נאָר וי אַ טייל פון דעם איי- 
גענעם פאָלק, האָט זי איצטער גענומען קוקן אויף זיך, נאָר וי אויף א טייל 
פון דעם אַלוועלטלאכן גלײיכאַרטיקן ארבעטער-קלאַס. אַלע נאַציאָנאַלע אונ- 


טערשיידן האָט איר סאָציאַליסטישע אינטעליגענציע, -- דער עיקר אין 
פראַנקרייך, --- דערקלערט פאַר ,אַלטע זאַבאַבאָנעס", , אָפּגעלעבטע אבער- 
גלויבנס". 


די איינטיילונג פון דער מענטשהייט אין פאַרשיידענע פעלקער, שפּראַך- 
און- קולטור-ספערעס ווערט פאַרװאָרפן. די ארבעטער דאַרפן האָבן אין 
זינען נאָר די איינטיילונג אין קלאַסן און דעם קלאַסן-קאַמף פון דער אַלװעלט- 
לאַכער ארבעטערשאַפט אנטקעגן דער אַלװעלטלאַכער בורזשיאַזי. 

אָט דער קאָסמאָפּאָליטישער פּעריאָד האָט אָנגעהאלטן לפי ערך ניט 
לאַנג. שוין אין די פערציקער אאָרן זיינען משה העס, קאַרל מאַרקס און 
פרידריך ענגעלס געקומען צו דעם רעזולטאַט, אַז דער ארבעטער-קלאַס מוז 
האָבן אַ גאַנץ אנדער שטעלונג צו דער ;נאַציאָנאַליטעטך-פראַגע/, -- וי 
מען האָט דאָס דעמאָלט זייער ריכטיק גערופן, --- און ממילא צו זיין אייגע- 

נער , נאַציאָנאַליטעט", איידער דער שאָװוויניסטישער נאַציאָנאַליזם און דער 
אַנטײנאַציאָנאַלער קאָסמאָפּאָליטיזם. 

פרידריך ענגעלס האָט, לויט דער מאַרקסיסטישער טעאָריע, אַרױסגע- 
בראַכט, אַז דער נאַציאָנאַליזם איז אייגענטלאך נאָר די אידייע כּיו דעם 
אַריסטאָקראַטישן קלאַס. די בורזשואזי איז אין איר תוך קאָסמאָפּאָליטיש, 
וועלט-בירגערלאך, לויט די באַפעלן פון איר אָפּגאָט, דעם וועלט-מאַרק. הייסט 
עס, אַז אויב אויך די אַרבעטער זיינען קאָסמאָפּאָליטיש, באדייט דאס, אז אויף 
זיי היינגט נאָך אַ שטיק בורזשואַזע הוט פון יענער צייט, ווען זיי זיינען 
געווען פאַראייניקט מיט איר אין דעם , דריטן שטאַנד". די אייגענע קלאַסן- 
שטעלונג. פון די ארבעטער איז ניט דער נאַציאָנאַליסטישער שאַוויניזם פון 
דעם פּריצימשן קלאַס, אָבער אויך ניט דער קעגנזאַץ, דער אַנטײנאַציאָנאַלער 
קאָסמאָפּאָליטיזם, נאָר פאַרווירקלאכט אין זיך דעם , סינטעז", אַ גאַנץ נייעם 
פּרינציפּ: די פאַראייניקונג פון די באַרעכטיקטע עלעמענטן אין ביידע פריער- 
דיקע שטעלונגען. דער סינטעז איז --- דער אינטערנאַציאָנאַליזם, װאָס שעצט 
די וויכטיקייט פון אַן אייגענער נאַציאָנאַלער עקזיסטענץ און אַנטװיקלונג, 
פּאַרװאַרפט דעם נאַציאָנאַלן עגאַאיזם פון די איינצלנע פעלקער, פאַרוואַרפט 
אויך די צענויפגיסונג פון אַלע פעלקער אין איין-איינציקער גלײכאַרטיקער 
מענטשהייט און שטרעבט צו דער פולער פעלקער-פאַרברידערונג, וואו קיין 
פאָלק זאָל ניט האָבן קיין ברעקל איבערװאָג איבער אַן אַנדער פאָלק. 

מיר קאָנען דאָ לאָזן אָן א זייט ענגעלסעס מאַרקסיסטישע דערקלערונג 
פון דעם ענין. פאַר אונז איז וויכטיק דער פאַקט, אַז עס האָט גענומען אַ 
היפּש ביסל צייט, ביז די סאָציאַליסטישע און אַנאַרכיסטישע ארבעטערשאַפּט 
פון די פּראָגרעסיווע לענדער האָט זיך פּרינציפּיעל אוועקגעשטעלט אָט אויף 
דעם נייעם אינטערנאַציאָנאַליסטישן שטאַנדפּונקט: אין דער גרינדונג פון 
דעם , ערשטן אינטערנאַציאָנאַל" אין אָנהױב פון די זעכציקער"יאָרן. 

דערמיט האָט זיך פאַר דעם ארבעטער-קלאַס אָנגעהױבן דער דריטער 
און לעצטער פאַזיס פון זיין אנטוויקלונג: דער אינטערנאַציאַנאַליסטישער, 
װאָס האָט אויך פון זיין זייט דורכגעמאַכט פאַרשיידענע שטופן. דער כאַראַק- 
טעריסטישער סימן פון אָט דעם גאַנצן פּעריאָד באַשטײט אָבער דערין, 
װאָס דער ארבעטער-קלאַס פון יעדן פאָלק באַטראַכט זיך ניט נאָר װוי א טייל 
פון דער אלװעלטלאַכער אַרבעטערשאַפט, נאָר אויך וי א טייל פון דעם 
אייגענעם פאָלק. גראָד אָט די דאָפּל-ישטעלונג באַשטימט די אויפגאַבן פון 
זיין גאַנצער ארבעטערפּאַָליטיק. ער האָט באַשטימטע אױפגאַבן אין דער 
אַלװעלטלאַכער ארבעטער-פאַראייניקונג און אויך באַשטימטע איפגאַבן אין 
די גרעניצן פון זיין אייגענעם פאָלק. 

אין איינעם מיט אַלע אַנדערע נאַציאָנאַלע ארבעטערשאַפטן דאַרף ער 
העלפן אויסארבעטן יענע גרונט-פּרינציפּן פון דער ארבעטער-פּאָליטיק, װאָס 
זאָלן דורכגעפירט װוערן אין דעם לעבן פון אַלע פעלקער. ער דאַרף אָבער 
אויך פאַרטיידיקן פאַר דעם פאָרום פון דער אינטערנאַציאָנאַלער פאראי- 

ניקונג די אינטערעסן פון זיין פאָלק, ווען דאָס איז נויטיק. אין די אינטער- 
נאַציאָנאַלן איז דאָס זעלטן געווען נויטיק פאַר אַלע פרייע פעלקער, ווייל עס 
איז לכתחילה פּראָקלאַמירט געװאָרן דער גרונט-פּרינציפּ, אַז פאַר יעדן פאָלק, 
,אַפילו דעם קלענסטן", דאַרף צו יעדער צייט פאַרזיכערט וװערן די פולע 
אומאָפּהענגיקײט און זעלבסטשטענדיקייט אין זיין צװישן-פעלקערלאַכן לעבן 
און די פולסטע פרייהייט אין זיין אינװייניקסטן לעבן. די פירער פון דעם 
פּראָלעטאַריאַט האָבן ביי פאַרשיידענע געלעגנהייטן אויף דעם אויסדריק- 
לאַכסטן אופן דערקלערט, אז אַלע מאָל וען אַ פאָלק קעמפט פאַר זיין 
פולער נאַציאָנאַלער באַפרייאונג, דאַרף דאָס באגריסט וװוערן פון דעם אַל- 
װועלטלאַכן פּראָלעטאַריאַט מיט דער גרעסטער סימפּאטיע און אויך געשטיצט 
ווערן אויף וויפיל מעגלאך. 

אָבער וי אַ טייל פון זיין אייגענעם פאָלק דאַרף דער ארבעטער-קלאַס 
שטרעבן ניט נאָר צו דער פולער נאַציאָנאַלער זעלבסטשטענדיקייט און 
פרייהייט, נאָר אויך, --- דער עיקר, -- דורכצופירן די גרונט-פּרינציפּן פון 
דער ארבעטער-פּאָליטיק אין דעם לעבן פון זיין אייגענעם פאָלק. װאָס זיינען 
דאָס פאַר גרונט-פּרינציפּן ? 

איין פּרינציפּ, דעם ויכטיקסטן און באַדײיטנדיקסטן, האָבן מיר שוױן 
דערמאָנט אויבן. דאָס איז די אַרבעטאָרישקײט, דאָס שטרעבן אַלץ מער צו 
פאַרגרעסערן אין דעם לעבן פון דעם אייגענעם פאָלק דעם שטח פון אַרבעט, 
פיזישער און גייסטיקער, -- אָבער, דער עיקר, פיזישער ; צו הױבן די 
חשיבות פון דער מענטשלאכער ארבעט ביי דעם פאָלק; צו פאַרבעסערן 
דעם מעמד פון דער ארבעטנדיקער באַפעלקערונג, און צו דערנעענטערן 
די צייט, ווען די מענטשלאכע פרוכפּערע ארבעט, דער איינציקער קװאַל פון 
געזעלשאפטלאַכן וואױלשטאַנד, װעט אויך װוערן דער איינציקער חיונא-קװאַל 
פאַר אַלע קינדער פון דעם פאָלק. 

א צווייטער גרונט-באַשטרעבן פון דער ארבעטערפּאָליטיק איז די 
דעמאַקראַטיזירונג פון דעם גאַנצן פּאָליטישן און געזעלשאפטלאכן לעבן -- 
דער קאַמף אַנטקעגן אלערליי דעספּאָטישע און פאַשיסטישע רעגירונגס- 
פאָרמען, מיט דעם אויסבליק, אַז אַן אויפגעקלערטע פאָלקס-הערשאַפט און 
זעלבסט-פאַרװאַלטונג װועט מוזן דערהויבן די ארבעטערשאפט, װאָס איז ביי 
אַלע נאָרמאַלע פעלקער די מאַיאָריטעט, צו דער מדרגה פון דעם אבסאָלוטן 
באַלעבאָס איבער דעם פאָלקס געשיכטלאכן גורל. 

אחוץ דעם קעמפט אומעטום די סאָציאַליסטישע ארבעטערשאפט פאַר 
דער פרייהייט פון יעדער פּערזאָן, פאַר דער סאָציאַלער גערעכטיקייט און 
גלייכהייט, פאַר דער קולטורעלער רייכקייט און פאַר דער פעלקער-פאַרברי 
דערונג אין איין משפּהה פון דער מענטשהייט אויף די יסודות פון פולער 
גלייכבאַרעכטיקונג פאַר אַלע נאַציאָנאַליטעטן. 

אין דעם שטרעבן, צו פאַרווירקלאכן זיינע אייגענע קלאַסןפּרינציפּן 
און די פאָדערונגען פון דעם אַלמענטשלאַכן פּראָגרעס מיט זיך אַ באַוואוסט- 

זיניקע ארבעטערשאַפט, אומעטום צו דעראָבערן די ויכטיקסטע פּאָזיציעס 
אין דעם לעבן פון זיין אייגענעם פאָלק אױף דעם עקאָנאָמישן, פּאָליטישן 
און קולטורעלן פעלד. 

אָט דאָס זיינען די הױפּט-ליניעס פון דער ארבעטערפּאָליטיק, װאָס 
האָבן זיך אויסגעארבעט און איינגעפעסטיקט ביי די עלטערע, פּראָגרעסיווע 
ארבעטער-קלאַסן פון דער מענטשהייט. אָט דאָס מוזן זיין אויך די לייכטנדיקע 
שטערן אויף דעם וועג פון דעם יונגן אידישן ארבעטער-קלאַס *) 


*) מער פרטים וועגן אָט דעם ענין קאָן דער לעזער געפינען אין מיינע 
ארטיקלען אין דער ;צוקונפט" פאר דעם יאָר 1938 : ;דער ארבעטער און 
זיין פּאָלק" און ;די ארבעטער-פּאָליטיק אין נאַציאָנאַלע ענינים". 


2. 


די אידישע ארבעטער-פּאָליטיט ביז צו דער 
װעלט-מלחמה 


ווען די אידישע ארבעטערשאַפט האָט זיך נאָר װאָס גענומען ארויסשיידן 
פון דעם , דריטן שטאַנד", צו וועלכן עס האָט געהערט כמעט דאָס גאנצע 
אידישע פאָלק ; וען זי האָט גענומען שפּירן, אַז עס איז דאָ א גרויסער 
אונטערשייד צװוישן איר און דעם באַלעבאַטיש:הענדלערישן קלאַס, איז די 
אָנפירנדיקע אינטעליגענציע אירע נאָך געשטאַנען אין דער צוױיטער פאַזע 
פון דער אַנטװיקלונג, דער קאָסמאַפּאָליטישער. אויך פאַר אָט דער אינטע- 
ליגענציע איז דער ענין , פאָלק" און ,נאַציאָנאַליטעט? געווען אן ;אַלטע 
זאַבאַבאָנע", אן ,אָפּגעלעבטער אַבערגלויבן". גאַנץ קליינע אױיסנאַמען זיינען 
געווען ביי איר אין אָט דעם פּרט. האָט זי דעריבער אויך אין דער ארבע- 
טערשאפט געװעקט און געשאַרפט דאָס באַוואוסטזיין, אז דער אידישער 
ארבעטער-קלאַס איז נאָר א טייל פון דעם אלװעלטלאַכן פּראָלעטאַריאַט, 
אָדער נאָר א טייל פון דעם אלגעמיינעם פּראָלעטאַריאַט אין א באַשטימטן 
לאַנד, אָבער בשום אופן ניט קיין טייל פון דעם אידישן פאָלק, װאָס זאָל 
האָבן זיינע באַזונדערע נאַציאָנאַלע לעבנס-נויטן און אויפגאַבן. 

אָבער ניט קוקנדיק אויף אָט דער פאַלשער טעאָרעטישער איינשטעלונג, 
זיינען סאי די אַרבעטער, סאַי זייערע פירער געצוואונגען געווען צו טראַכטן 
וועגן דער באַזונדערער לאַגע פון די אידן אין דעם לאַנד. דער עיקר, איז 
דאָס געווען דער פאַל אין דעם גרויסן רוסישן צאַרן-רייך, וואו עס האָט 
דעמאָלט געלעבט די גרעסטע צאָל פון דעם אידישן פאָלק. 

אין רוסלאַנד האָבן אַלע אידן געליטן פון דער שפּעציעלער געזעצגע- 
בונג אנטקעגן זיי און פון דער אַנטיסעמיטישער רעגירונגס פּאָליטיק, מיט 
אירע פאַרפאָלגונגען, נגישות און פּאָגראָמען. אויך דער אידישער ארבעטער 

האָט דאָרטן געליטן ניט נאָר וי אַן ארבעטער, נאָר אויך וי אַ איד. דער 
קאַמף אַנטקעגן דעם אַנטיסעמיטיזם פאַר אידישע גלײכבאַרעכטיקונג, -- 
דער בירגערלאכער :יון פּאָליטישער, -- איז געלעגן סאַי אין די דירעקטע 
אינטערעסן פון דער אידישער אַרבעטערשאַפט, סאַי אין די פאָדערונגען פון 
דער אַלגעמײנער אַרבעטער-פּאָליטיק, װאָס שטרעבט אומעטום צו גלייכע 
רעכט פאַר אַלעמען. 

די אידישע ארבעטער האָבן אין אָנהױב נאָך ניט געהאַט קיין אייגענעם 
פּראָגראַם פון פאָדערונגען, װי אזוי צו פאַרענטפערן די אידךפראַגע. אין 
דעם פּרט איז זי געגאַנגען האַנט אין האַנט מיט דער בורזשואַזיע. אויך די 
ארבעטער האָבן אין אָנהױב ניט געהאַט קיין אַנדערע פאָדערונגען, וי נאָר 
די בירגערלאכע און פּאָליטישע גלייכבארעכטיקונג, אין וועלכע די אידישע 
מיטל-קלאַסן האָבן זיך גענויטיקט נאָך מער, איידער דער ארבעטער, וייל 
פון איר איז אָפּגעהאַנגען זייער מעגלאכקייט, פריי צו וואוינען אומעטום, 
צו האַנדלען אומעטום און צו פאַרנעמען אַ פּלאַץ אין אלע פּריװױליגירטע 
פּאָזיציעס פון דעם לאַנד : אין האַנדל, אינדוסטריע, געבילדעטע פּראָפּעסיעס, 
לאַנד-באַזיץ און רעגירונגס-שטעלן. 

און פונדעסטוועגן האָט זיך שוין דעמאָלט געמערקט אן אונטערשייד 
אין דעם איינשטעל פון דער ארבעטערשאפט און אירע פירער, איך מיין, 
פון יענע טיילן זייערע, װאָס זיינען אין גאַנצן געווען פריי פון א וועלכן עס 
איז נאַציאָנאַל-אידישן געדאַנק. דער אונטערשייד איז געלעגן אין דעם סאָ- 
ציאַליסטישן ראַדיקאַל-רעװאָלוציאָנערן בליק אויף דעם מהות פון דער אידן- 
פראַגע און דעם אנטיסעמיטיזם, ווי אויך אין דעם ראַדיקאַל-רעװאָלוציאָנערן 
וועג, װי צו באַקעמפן דעם אַנטיסעמיטישן צאַריזם : דער ועג איז געווען 
דער וועג פון דעם רעװאָלוציאָנערן קאַמף אנטקעגן דער זעלבסטהערשאַפט, 
-- א קאַמף, אין וועלכן עס האָט זיך גענומען אויסשמידן דער קלאַס- 
באַוואוסטזיין פון דעם אידישן פּראָלעטאַריאַט. אָבער נאָך ויכטיקער איז 
געווען דער טעאָרעטישער בליק אויף דעם מהות פון דעם אנטיסעמיטיזם. - 

די אידישע סאָציאליסטן האָבן גאַנץ גוט געװואוסט, אז די אידישע 
גלײיכבאַרעכטיקונג קאָן ניט אױיסװאָרצלען דעם אַנטיסעמיטיזם : זיי האָבן 
אים געזען װואַקסן אין דייטשלאַנד, זיי האָבן דורכגעלעבט זיין אומדערװאַר- 
טעטן אויפשוואונג אין פראנקרייך, אין דער צייט פון דער דרייפוס-אַפערע. 
זיי האָבן אָבער געהאַט די דערקלערונג פאר דעם אידנהאַס אין די עקאָנאָמישע 
אומשטענדן און קלאַסךקאַמפן פון דער קאַפּיטאַליסטישער געזעלשאפט. 
אוגוסט בעבעל האָט אָט די דערקלערונג צענויפגעפּרעסט אין דעם בארימט 
געװאָרענעם שפּרוך: ,דער אַנטיסעמיטיזם איז דער סאָציאַליזם פון דעם 
שוטה". דער מיין דערפון איז, אַז דער אידנהאַס װאַקסט אויף דעם באָד ‏ 
פון די ניט-אידישע מיטל-קלאַסן, א דאַנק דער קאַנקורענץ פון די אידישע 
מיטל-קלאַסן אנטקעגן זיי. ‏ עס איז דערפון געצויגן געװאָרן דער שלוס, -- 
װאָס האָט אויך מער אָדער וייניקער געשטימט מיט די דעמאָלטיקע אומ- 

שטענדן, --- אַז סאַי דער גרויס-קאַפּיטאַליזם, סאַי דער פּראָלעטאַריאַט, זיי- 
נען לויט זייער עקאָנאָמישן מהות, פריי פון דעם אנטיסעמיטישן גיפט. 

דאָס האָט געגעבן א מעגלאכקייט צו גלויבן, אַז דער אַנטיסעמיטיזם 
מוז פאַרשווינדן שוין אין דער איצטיקער קאַפּיטאַליסטישער געזעלשאַפט, 
מיט דעם פאַרשווינדן פון די מיטל-קלאַסן און זייער אריינפאַלן אין דעם 
פּראַלעטאַריאַט. עס איז אויך באַטראַכט געװאָרן פאַר א זעלבסטשטענדיקע 
זאַך, אַז דאָס אידישע פאָלק מאַכט ניט קיין ברעקל אױסנאַם אין אָט דעם 
פּרט פון אַלע אַנדערע פעלקער. אויך ביי אים װועט דער סאָציאַלער דיפע- 
רענצירונגס-פּראָצעס פירן צו דיזעלביקע רעזולטאַטן. אויך זיין סאָציאלער 
צענויפשטעל ועט פאַנאַנדערפאַלן אין די צוויי עקסטרעמען: אין טייל 
װועט אריין אין דעם גרויס-קאַפּיטאַליסטישן קלאַס, דער אנדערער -- אין דעם 
פּראָלעטאַריאַט, -- ד. ה. אין יענע צויי קלאַסן, װאָס דאַרפן, לויט דער 
טעאָריע, זיין פריי פון דעם אנטיסעמיטיזם. 

מען האָט געגלויבט, אַז אָט דער פּראָצעס פון עלימינירן דעם אַנטיסע- 
מיטיזם קאָן און מוז נאָך פאַרשטאַרקט ווערן א דאַנק דעם טריאומף פון די 
אַסימילאַטאָרישע טענדענצן. די אָפּגעזונדערטקייט פון דעם אידישן לעבן 
און די נאַציאָנאַליסטישע טענדענצן, װאָס הערשן נאָך אין אים,---האָט מען דע- 
מאָלט געמיינט, --- זיינען נאָר א פּראָדוקט פון פאַרפאָלגונגען און אויסנאַם- 
געזעצן, װאָס האַלטן אויף די אידן וי אַ באַזונדער גרופּע. ווען דאָס לעבן 
וועט דעמאָקראַטיזירט ווערן, ווען די גלײיכבאַרעכטיקונג װעט אויסגעקעמפט 
ווערן, װועלן די אַלטע יסודות פון דעם אידישן לעבן אין גאַנצן חרוב ווערן 
און קיין זאַך װועט שוין מער ניט שטיין אין וועג דעם פולן פאַרשווינדן פון 
דעם אידישן פאָלק, זיין פולער אַסימילאציע מיט דעם ניט-אידישן אַרום אין 
שפּראַך, קולטור און אלגעמיינעם לעבן, װי מען האָט דאָס אין יענער צייט 
געקאָנט קאָנסטאַנטירן אין די פּראָגרעסיווע מעריב-אײיראָפּייאישע לענדער. 

אַזױ אַרום האָבן די סאָציאַליסטישע פירער פון דעם אויפװאַכנדיקן 
אידישן ארבעטער-קלאַס געהאט א פאַרשיידענעם טעאָרעטישן איינשטעל, 
אָבער אין תוך דעמזעלביקן ענטפער אויף דער אידנפראגע, װאָס די אידישע 
פּראָגרעסיווע בורזשואַזיע: בירגערלאכע און פּאַליטישע גלייכבאַרעכטיקונג 
און אַסימילאַציע. אין אָט דעם זין האָט זי אויך געפירט איר ארבעטער- 
פּאָליטיק. די אידישע ארבעטערשאַפט איז באַטראַכט געװאָרן ניט װי א טייל 
פון דעם אידישן פאָלק, נאָר וי א גלײיכבאַרעכטיקער טייל פון דעם ניט- 
אידישן פּראָלעטאַריאַט. וועגן אלגעמיין אידישע אינטערעסן, אַחוץ דעם קאַמף 
פאר גלײיכבאַרעכטיקונג האָט, לוט דעם שטאַנדפּונקט, ניט געקאָנט זיין 
קיין רייד. 

אָבער נאָך פריער, איידער די אידישע ארבעטערשאַפט האָט זיך גענומען 
ארויסשיילן, װי א באַזונדער קלאַס, איז ביי א גרויסן טייל פון דער אידישער 
אינטעליגענציע אויפגעװאַכט געװאָרן דער נאַציאָנאַל-אידישער באַוואוסטזיין 
אין דער פאָרם פון דעם פּאַלעסטינאַיפילענטום, װאָס האָט זיך שפּעטער אויס- 


עי ;אל 


געקריסטאַליזירט אין דער ציוניסטישער באַוועגונג. די ציוניסטישע באַוועגונג 
איז אין אירע ערשטע צייטן געווען לגמרי פיינדלאך צו דער אויפװואַכנדיקער 
אַרבעטער-באַוועגונג מיט איר קלאַסן-קאַמף, רעװאָלוציאָנערער טעטיקייט און 
סאָציאַליסטישע אידעאַלן. פאַר איר איז די ארבעטערשאפט געווען נאָר אַ 
טייל פון דעם אידישן פאָלק. זי האָט געפּרײדיקט א , כל-ישראל" פּאָליטיק, 
װאָס זאָל זיך ניט רעכענען מיט דער קלאַסנדיפערענצירונג אין דעם אידישן 
לעבן. דער ציוניזם האָט אבער אויך שאַרף געקעמפט אנטקעגן די אַסימ- 
לאַטאָרישע אידעאַלן פון דער פּראָגרעסיווער בורזשואַזי און פון דער סאָציא- 
ליסטישער אינטעליגענציע, און האָט געװאָרענט, אז די גלייכבארעכטיקונג 
וװועט ניט בריינגען די אָפּשאַפונג פון דעם אנטיסעמיטיזם און דעם ריכטיקן 
ענטפער אויף דער אידנפראַגע, װאָס קאָן בכלל ניט דורכגעפירט ווערן אין 
די וואוין-לענדער. די אידישע נאַציאָנאַלע ,ווידערגעבורט', -- האָט דער 
ציוניזם געלערנט, -- קאָן געמאָלט זיין נאָר אין דעם אויפבוי פון אַן אייגע- 
נעם אידישן לאַנד אין ארץ-ישראל. 

אַזױ אַרום האָבן זיך אױף דער ארבעטעררגאַס אױיסגעבילדעט צַויי 
שאַרף אַנטקעגנגעזעצטע ריכטונגען: די סאָציאַליסטיש-אַסימיליאַטאָרישע 
און די אַנטײ-סאָציאַליסטיש-נאַציאָנאַלע. פאַר דער ערשטער איז די אידישע 
אַרבעטערשאַפט געווען נאָר א טייל פון דעם ניט-אידישן פּראָלעטאַריאַט, 
פאַר דער צווייטער --- נאָר אַ טייל פון דעם אידישן פאָלק. 

דער פאַרשאַרפטער אַנטיסעמיטיזם אין רוסלאַנד און די גרויסע ויר- 
קונג פון דעם איפגעװאַכטן נאַציאָנאַל-אידישן געדאַנק האָבן אָבער גע- 
צוואונגען אַ גרויסן טייל פון דער אידישער אַרבעטערשאַפט און פון דער 
סאָציאַליסטישער אינטעליגענציע, איבערצוקוקן זייערע ביזאַהעריקע פּאָזיציעס. 
די צייט האָט געפאָדערט אַ ;סינטעז", אין וועלכן די שטרעבונגען פון דער 
ריין-סאָציאליסטישער און פון דער ריי-נאַציאָנאַליסטישער ריכטונג זאָלן וי 
עס איז האַרמאָניש צונויפגעגאָסן ווערן אין איינעם. פאַרשיידענע פאָרמען 
פון אָט דעם סינטעז זיינען,---אויב מען זאָל זיך ניט רעכענען מיט די אידייען 
פון איינצלנע טעאָרעטיקער, -- ארויסגעבראכט געװאָרן אין די אידישע 
סאָציאַליסטישע און רעװאָלוציאָנערע פּאַרטייען. דעם , בונד", די , פּועלי 
ציון", די , ציוניסטן-סאָציאַליסטן" און דער , אידיש-סאָציאַליסטישער ארבע: 
טער-פּאַרטײ?. זיי אַלע אין איינעם האָבן געוואונען דעם צוטרוי פון דעם 
שנעל אָנוואקסנדיקן אידישן ארבעטעריקלאַס; זי אַלע האָבן אָנגעפירט 
זיין באַפרייאונגס-קאַמף און זיי אַלע האָבן אים געהאָלפן צו קומען צו זיין 
אייגענעם ארבעטאָרישן קלאַסן-באַוואוסטזײן. עס איז פאר קיינער פון אָט 
די פּאַרטײען ניט געווען קיין צווייפל, אַז דער אידישער אַרבעטער-קלאַס איז 
א טייל פון דעם אַלװעלטלאַכן פּראָלעטאַריאַט, װאָס האָט זיין אייגענע ארבע- 
טער-פּאָליטיק. אָבער אָט דער אידישער טייל איז שוין ניט מער באַטראַכט 
געװאָרן, װוי אַ גלײיכאַרטיקער טייל, נאָר בפירוש ומפורש, וי אַ נאַציאָנאַל- 
באַשטימטער טייל זיינער. אין די גרעניצן פון דעם אַלװעלטלאַכן סאָציאַ- 

ליזם איז אויך פאר דעם אידישן ארבעטער אָנדערקענט געװאָרן דער גרונט- 
פּרניציפּ פון אינטערנאַציאָנאַליזם, פון פעלקער-פאַרברידערונג אויף דעם 
יסוד פון גלײיכבאַרעכטיקונג און זעלבסטשטענדיקייט. דאָס האָט אַװעקגע- 
שטעלט אַ נייע אויפגאַכע פאַר דער אידישער ארבעטער-פּאָליטיק : די אויס- 
אַרבעטונג פון אידיש נאַציאָנאַלע פאָדערונגען אין דעם רעװאָלוציאָנערן 
קאַמף. די נאַציאָנאַלע פראַגע איז אַװעקגעשטעלט געװאָרן אין דעם צענטר 
פון דעם אידיש-סאָציאַליסטישן געדאַנק. 


אָבער ווען די שטעלונג צו דעם אַלװעלטלאַכן פּראַָלעטאַריאַט איז פאַר 
אַלע פּאַרטײען געווען אַן אַיינהייטלאכע, זיינען זיי אין דער שטעלונג צו 
דעם אייגענעם פאָלק שוין ניט געווען אזוי סאָלידאַריש. צוויי פאַרשיידענע 
שטאַנדפּונקטן האָבן זיך דאָ מיט דער צייט אַרױסקריסטאַליזירט: די שטע- 
לונג פון דעם , בונד", -- דער עיקר, אין זיין אידיש-נאַציאָנאַלן פליג?ל, -- 
פון איין זייט, און די שטעלונג פון די אנדערע סאָציאַליסטיש-נאַציאָנאַלע 
פּאַרטײען פון דער אַנדערער. 


דער , בונד" האָט ניט געװאָלט אָנדערקענען דעם נאַציאַנאַל-אײנהײט- 
לאכן מהות פון אַלע אידן איבער גאָר דער וועלט. פאַר אים האָבן ניט 
עקזיסטירט קיין אַלגעמײין-אידישע פאָלקס-אינטערעסן. ער האָט דעריבער 
אויך ניט געקאָנט באַטראַכטן דעם אידישן ארבעטער-קלאַס, װי א טייל פון 
דעם אידישן פאָלק. אין אָט דעם פּרט איז { א טריי די טראַדיציעס 
פון דעם אַסימילאַטאָרישן פּעריאָד. ‏ עס ; 2 אים געווען אויסגעשלאָסן, 
אַז זיין ארבעטער פּאָליטיק אין נאַציאָנאַלע ענינים = א א וועלכן 
עס איז , כל-ישראל"-כאַראַקטער. ניט די פולע סאַציאַלע און נאַציאָנאַלע 
באַפרייאונג פון דעם אידישן פאָלק, װי אַ זעלבסטשטענדיק פאָלק, איז 
געווען זיין הויפּט-ציל, נאָר די סאָציאַלע און נאַציאָנאַלע באַפרײיאונג פון דעם 
אידישן ארבעטער-קלאַס, וי א נאַציאָנאַל-פאַרשײדענעם טייל פון דעם אַל- 
װעלטלאַכן פּראָלעטאַריאַט. דער נאַציאָנאַלער פּראָגראַם פון דעם ‏ בונד" 
האָט זיך דעריבער גערעכנט מיט די אידישע נאַציאָנאַלע לעבנס-נויטן נאָר 
אויף אזויפיל, אויף וויפיל דאָס איז געווען נויטיק פאר דעם באַפרייאונגס- 
קאַמף פון אָט דעם פאַרשיידענעם טייל. אָבער אויך דאָס איז געווען גענוג, 
כדי צו טרייבן דעם , בונד" צו דער פאָדערונג פון געוויסע נאַציאָנאַלע רעכטן 
פארן גאַנצן פאָלק, פאַר א געוויסער נאַציאָנאַל-קולטורעלער אוטאָנאָמיע אין 
אונזערע וואוין-לענדער. אָבער דאָס -- נאָר אין די גרעניצן פון דעם באַ- 
שטימטן רוסישן שטאַט. 


פון אַ געשיכטלאכן שטאַנדפּונקט איז קלאָר, אַז אַזאַ שטעלונג, וי לאַנג 
זי זאָל ניט געדויערן אין דער 6 איז אין איר תוך אן איבער: 
גאַנגס-פאַזע פון יענעם פּעריאָד, ווען די ארבעטערשאַפט וװוערט באַטראַכט 
נאָר װווי אַ טייל פון דעם בע פּראָלעטאַריאַט, צו יענעם אויסגע- 
צייטיקטן פּעריאָד, ווען זי באַטראַכט זיך אין דערזעלביקער צייט אויך פאר א 

טייל פון דעם אייגענעם פאָלק, א נאַציאָנאל צענויפגעבונדענעם מיט אַלע 
זיינע אַנדערע טיילן. 

אַ גאַנץ אַנדער פּאָזיציע אין דער שטעלונג צו דעם אייגענעם פאָלק 
האָבן פאַרנומען די סאָציאַליסטיש-נאַציאָנאַלע פּאַרטײען און יענער טייל פון 
דער אידישער ארבעטערשאַפט, װאָס האָט זיך אָרגאַניזירט אונטער זייער אָנפיר 
און האָט געזען אין זיי זיינע אידייאישע פאַרטרעטער. זיי אַלע האָבן גע- 
שטרעבט צו דעם מאַקסימאַלן ענדציל פון דעם סאָציאַליסטיש נאַציאָנאַלן 
קאַמף: צו דער פולער נאַציאָנאַלער זעלבסטשטענדיקייט פון דעם אידישן 
פאָלק און דער פולער סאָציאַלער באַפרײיאונג פון זיינע פאָלקס-מאַסן אויף די 
יסודות פון ארבעטאָרישקייט און סאָציאַליזם -- דאָס איז דערזעלביקער ענד- 
ציל, וועלכן די אינטערנאַציאָנאַלע ארבעטערפּאָליטיק שרייבט פאָר פאַר 
יעדן פאָלק אין דער פאַרברידערטער משפּחה פון די פעלקער. 

גראָד אָט די שטרעבונג צו פולער נאַציאָנאַלער און סאָציאַלער באַפּרײ 
אונג האָט געגעבן די סאָציאַליסטיש-נאַציאָנאַלע פּאַרטײען די מעגלאכקייט, 
גלייך פון אָנהויב אָן אַריבערצושפּרינגען יענעם איבערגאַנגס-פּעריאָד, אין 
וועלכן עס האָט זיך געפונען ניט נאָר דער , בונד', נאָר, אגב אויך נאָך 
אַנדערע ארבעטערשאפטן און סאָציאַליסטישע פּארטייען פון דער וועלט, דער 
עיקר פון די אונטערדריקטע פעלקער. עס מוז דערביי דערמאָנט וערן, אַז 
אין די צייטן פון דעם פּרייסיש-עסטרייכישן און פּרייסיש-פראַנצויזישן קריג 
אין דעם סוף זעכציקער און אָנהױיב זיבעציקער יאָרן, האָט זיך די דייטשע 
סאָציאַלדעמאָקראַטיע נאָך ניט געהאַט באַפרײט פון דעם איבערגאַנגס-צו- 
שטאַנד, ווען דער ארבעטער-קלאַס װערט באַטראַכט נאָר וי אַ טייל פון 
דעם אַלװעלטלאַכן פּראָלעטאַריאַט, הגם אַ נאַציאָנאַל-פאַרשײדענער טייל, ביז 
מאַרקס און ענגעלס האָבן זיך אריינגעמישט אין דעם ענין און שאַרף גענומען 
פאָדערן פון די פירער, -- דער עיקר, ליבקנעכטן, -- זיי זאָלן אָנדערקענען 
די לעבנס-נויט פון די דייטשן צו קעמפן פאַר זייער נאַציאָנאַלער עקזיסטענץ, 
פאַר דער פאַראייניקונג פון אַלע זיינע צעשפּאָלטענע טיילן, און אויך נעמען 
אַן אָנטײל, אין איינעם מיט אַלע אַנדערע טײילן פון דעם דייטשן פאָלק, אין 
דעם קאַמף פאַר דער דייטשער עקזיסטענץ, נאַציאָנאַלער איינהייט און 
זעלבסטשטענדיקייט, לויט די פּרינציפּן פון דעם אינטערנאַציאָנאַל. 

גראָד אָט דער פאַקט, זאָג איך, װאָס אונזער סאָציאַליסטיש-נאַציאָנאַלע 
ארבעטערשאַפט האָט זיך אוועקגעשטעלט פּרינציפּיעל אויף דעם שטאַנד- 
פּונקט, וועלכן דער אינטערנאַציאָנאַל האָט אויסגעאַרבעט פאַר דער אַרבע- 
טער-פּאָליטיק פון יעדן פאָלק, האָט איר געגעבן די מעגלאכקייט, גלייך פון 
אָנהױיב אָן אַװעקצושטעלן זיך אויף דער פּאָזיציע פון דעם דריטן, אויסגעציי- 
טיקטן אַנטװיקלונגס-פּעריאָד, דעם קאָנסעקװענט אינטערנאַציאָנאַליסטישן 
אין וועלכן דער ארבעטער-קלאַס באַטראַכט זיך גלייכצייטיק אי פאר א טייל 
פון דעם אַלװעלטלאַכן פּראָלעטאַריאַט, --- אַ סאָציאַל און אידייאיש צענויפ- 
געבונדענעם מיט אַלע אַנדערע ארבעטער-קלאַסן פון דער פּראָגרעסיוער 


מענטשהייט, --- אי וי אַ טייל פון דעם אידישן פאָלק, א נאַציאָנאַל און 
קולטורעל צענויפגעבונדענעם מיט אַלע זיינע אַנדערע טיילן. זיי האָבן אויך 
גלייך פון אָנהויב אָן געזען פאַר זיך די דאָפּלטע, --- סאָציאַלע און נאַציאָ 
נאַלע, --- אויפגאַבן, װאָס זיינען פאַרבונדן מיט אָט דער איסגעצייטיקטער 
שטעלונג, און האָבן אויך שאַרף געשפּירט די אחריות, צו קעמפן אין די גרע- 
ניצן פון דעם אייגענעם פאָלק פאר דורכפירן אין זיין לעבן די פאָדערונגען 
פון אַן אויסגעצייטיקטער נאָרמאַלער ארבעטער-פּאָליטיק. 
א מעוט אין דעם אידישן פאָלק, האָבן זיי, אַ דאַנק דער מאַכט פון 

דעם אמת, װאָס איז פאַרקערפּערט אין זייער שטאַנדפּונקט, אידייאיש ארויפ- 
געצוואונגען אויף דאָס גאַנצע פאָלק דעם גרונט-פּרינציפּ פון זייער נאַציאָנאַלן 
פּראָגראַם: די פאָדערונג פון אידישער זעלבסט-פאַרװאַלטונג (אַוטאָנאָמיע), 
די פולע נאַציאָנאַלע גלײיכבאַרעכטיקונג און גלייכשטעלונג פון דעם אידישן 
פאָלק מיט אַלע אַנדערע פעלקער. די בורזשואַזדאַסימילאַטאָרישע אינטעלי- 
גענציע האָט זיך געמוזט אונטערגעבן. דער האַלב-אַסימילאַטאָרישער , בונד" 
האָט געמוזט מאַכן קאָנצעסיעס נאָך קאָנצעסיעס. 

אָט דאָס איז געווען די לאַגע ביי דעם אידישן ארבעטער-קלאַס אין די 
מזרח-אײיראָפּייאישע לענדער ביז צו דעם וועלט-קריג. 

מיר האָבן זיך אזוי לאַנג אָפּגעשטעלט אויף דער קורצער שילדערונג 
פון דעם ארבעטערס שטעלונג צו זיין פאָלק, ווייל נאָר אין דעם ליכט פון אָט 
דער פּרינציפּיעלער זייט פון דער פראַגע, קאָנען פאַרשטאַנען ווערן די אינווע- 
ניקסטע קאַמפן אין דער אידישער ארבעטער וועלט, װאָס זיינען פאָרגעקומען 
אין אמעריקע און קומען נאָך איצטער פאָר ארום דער קאָנגרעס-באַוועגונג. 
צו דעם באַדייט פון אָט די קאַמפן אין דער איצטיקער צייט גייען מיר 
איצטער איבער. 

דער קאַמף אַרום דעם קאַנגרעס-געדאַנק 
אַמאָל און איצטער 


די אידייע פון אַ אידישן קאָנגרעס איז דאָ אין אַמעריקע אויפגעקומען, 
דער עיקר אין סאָציאַליסטיש-נאַציאָנאַלע קרייזן. זי איז די פארקערפּערונג 
פון דעם געדאַנק, אַז מיר זיינען אומעטום איף דער ועלט אַ באַזונדער 
נאַציאָנאַלע איינס"; אַז אומעטום זיינען מיר נאַציאָנאַל און קולטורעל ניט 
קיין וועלכער עס איז פּראָצענט פון אַן אַנדער פאָלק, נאָר , הונדערט פּראָצענט 
פון זיך אליין", ד. ה. טיילן פון דעם אַלװעלטלאַכן אידישן פאָלק. 

אַ אידישער קאָנגרעס איז אויך די שאַרפסטע, בולטסטע און פּרינ- 
ציפּיעלסטע פאַרקערפּערונג פון יענער פאָדערונג אין דער אינטערנאַציאָ- 
נאַלער ארבעטער-פּאָליטיק, װאָס באַשטײט אין דער זעלבסטשטענדיקייט פון 
יעדן פאָלק, סאַי אין זיינע באַציאונגען צו די אַנדערע פעלקער, סאַי אין זיין 

אייגענעם אינװייניקסטן לעבן. אַ אידישער קאָנגרעס, וי אַ פּערמאַנענטער 
אינסטיטוט, איז אַן אָרגאַן פון אידישער זעלבסט-פאַרוואַלטונג אין די ענינים 
פון דעם אידישן לעבן און פון אָרגאַניזירטער פאַרטיידיקונג פון אידישע 
אינטערעסן אין דער ניט-אידישער ועלט. אַ אידישער קאָנגרעס איז א 
אידישער פּאַרלאַמענט פאַר אַלע זיינע קלאַסן און ריכטונגען, מיט אָט דער 
מעלה זיינער, װאָס דער קאָנגרעס, צי פאַר די אידן פון יעדן לאַנד באַזונ- 
דער, צי אין אַן אַלװעלטלאַכן מאַסשטאַב, איז אַ פרייוויליק אָנגענומענער 
אָרגאַן פון זעלבסט-פאַרוואַלטונג און זעלבסט-פאַרטיידיקונג אָן אַ וועלכן 
עס איז שטאַטלאַכן צװאַנג, אָן אַ מעגלאַכקײט פאַר זיין מאַיאָריטעט צו פאַר- 
גװאַלטיקן א וועלכע עס איז מינאָריטעט, אַרויפצוצווינגען אויף איר די אדער 
יענע באַשלוסן. 

דער קאָנגרעס-געדאַנק איז אַרויפגעשואומען אין דער עפנטלאכקייט דאָ 
אין לאַנד אין דעם רעכטן ברען פון דעם וועלט-קריג. די אידייאישע לאַגע 
אויף דער אידישער אַרבעטער גאַס איז דאָ געװען אַזאַ: די מאַיאָריטעט 
פון דער באַוואוסטזיניקער אָרגאַניזירטער ארבעטערשאפט און פון אירע 
פירער האָט נאָך טיף געשטעקט אין דעם צוייטן, אנטינאַציאָנאלן פּעריאָד 
פון דער ארבעטער-פּאָליטיק. זי איז געווען דורך-און-דורך אַסימילאַטאָריש. 
אין דער אידנפראַגע האָט זי דעריבער ניט געהאַט קיין אַנדער פּראָגראַם, 
וי נאָר דעם פּראָגראַם פון דער אידישער פּראָגרעסיוער בוזשואַזיע : ביר- 
גערלאַכע און פּאָליטישע גלײיכבאַרעכטיקונג פּליוס אַסימילאציע. 

די צווייט-גרעסטע שטרעמונג אין דער ארבעטערשאפט איז געווען די 
בונדיסטישע, װאָס איז געשטאַנען אויף דעם איבערגאַנגס-שטאַנדפּונקט, אַז 
דער אידישער אַרבעטער איז אַ נאַציאָנאַל באַשטימטער טייל פון דעם ניט- 
אידישן פּראָלעטאַריאַט, אָבער בשום אופן ניט קיין טייל פון דעם גאַנצן 
אידישן פאָלק, װאָס זאָל טראָגן די אחריות פאַר דעם גורל פון דער ארבעטער- 
פּאָליטיק אין דעם גאַנצן אידישן לעבן. 

די דריט-גרעסטע שטרעמונג איז באַשטאַנען פון די פאַרשיידענע סאָ- 
ציאַליסטיש-נאַציאָנאַלע ריכטונגען, װאָס זיינען שוין אריין אין דעם לעצטן 
אויסגעצייטיקטן פאַזיס פון דער ארבעטאָרישער אַנטװיקלונג, דעם קאָנסעק- 
ווענט אינטערנאַציאָנאַליסטישן, װאָס האָבן באַטראַכט די אידישע ארבעטער- 
שאַפט ניט נאָר וי א נאַציאָנאַליפארשײדענעם טייל פון דער אלװעלטלאַכער 
ארבעטערשאַפט, נאָר אויך וי א טייל פון דעם אַלװעלטלאַכן אידישן פאָלק. 

די באַלעבאַטישע וועלט, אויף וויפיל זי איז געווען פּאָליטיש באַוואוסט- 
זיניק, איז אויך געווען געשפּאָלטן, לוט דער שטעלונג צו די אידישע פּראָ- 
בלעמען. די מאַיאָריטעט איז געגאַנגען אין איינעם מיט דער פּראָגרעסיוער 
בורזשואַזיע און האָט נאָר איינס געהאט אין זינען: פאַרזיכערן פאר דער 
מזרח-אײיראָפּייאישער אידנשאַפט די בירגערלאכע און פּאָליטישע גליכבאַ- 
רעכטיקונג. אַ מינאָריטעט איז געווען ציוניסטיש, מיט א שטאַרקן חוש פאַר 
אידיש-נאַציאָנאַלער זעלבסטשטענדיקייט, אָבער נאָר אין די גרעניצן פון 


ול = 


ארץ-ישראל. די פולע נאַציאָנאַלע באַפרייאונג האָט זי דערװאַרט נאָר פון 
דעם פאַרווירקליכטן ציוניסטישן ענד-ציל. 

ממילא, איז נאָר די גאָר קליינע מינאָריטעט פון די סאָציאַליסטיש- 
נאַציאָנאַלע ריכטונגען געווען טיף פאַראינטערעסירט אין א פּערמאַנענטן 
אידישן קאָנגרעס, וי אַן אָרגאַן פון זעלבסט-פאַרװאַלטונג און זעלבסט- 
פאַרטיידיקונג. זיי האָבן אויך ארויסגעשטעלט אַ פּראָגראַס פאַר דעם קאָן- 
גרעס, אין וועלכן עס איז געװוען פארקערפּערט די פאָדערונג פון אונזער 
פולער נאַציאַנאַלער באַפרייאונג : אַן אייגן לאַנד פאַר אונזער פאָלק אין 
ארץ-ישראל און נאַציאָנאַלע גלייכבאַרעכטיל:נג אין די וואוין-לענדער. 

עס האָט זיך אויפגעהויבן א העפטיקער קאַמף אויף דער אידישער גאַס 
פאַר און קעגן דער קאָנגרעס-אידייע. די גרופּירונג פון די כוחות פון דער 
און יענער זייט , פראָנט" האָט גענוי אָפּגעשפּיגלט די אידייאישע איינשטע- 
לונגען פון דעם פאָלקס איינצלנע טיילן: די יאַהודימשע גרויס-בורזשואַזיע, 
די אידיש-באַלעבאַטישע וועלט און דער אַסימילאַטאָרישער טייל פון דער 
ארבעטערשאפט האָבן אויסגעבילדעט איין קעגנערישן לאַגער, װאָס צו אים 
האָט אין דער ערשטער ציט געהערט אױיך די באַלעבאַטיש-ציוניסטישע 
וועלט. 

די בונדיסטיש געשטימטע ארבעטער זיינען געווען גענױגט צו גיין 
אויף אַזאַ קאַנגרעס, אָבער בתנאי אויף אים זאָל ניט אויפגעהויבן ווערן די 
פראַגע וועגן אַן אייגענעם לאַנד פאַר אונזער פאָלק אין ארץ-ישראל. 

דער סוף פון דעם קאַמף דאַרף נאָך זיין לעבעדיק אין דעם זכרון פון 
די איצטיקע דורות. געזיגט, הגם ניט אין גאַנצן, האָט די קליינע מינאָריטעט 
פון די סאָציאַליסטיש-נאַציאָנאַלע ריכטונגען. און געזיגט האָט זי דורך דעם, 
װאָס זי האָט זיך געוונדט צו די גרויסע פאָלקס-מאַסן, װאָס האָבן איינגעזען 
די נויטווענדיקייט פון דעם סאָציאליסטישנאַציאָנאַלן פּראָגראם פאר דער 
רעטונג פון דעם אידישן פאָלק אין דער העכסט-געפערלאכער צייט פון זיין 
לעבן. 

די , יאַהודימשע" בורזשואַזיע האָט, אונטער געוויסע באַדינגונגען, גע- 
געבן איר הסכמה צום קאָנגרעס. אויך די אַסימילאַטאָרישע און בונדיסטישע 
ארבעטער-פירער האָבן געמוזט צושטימען צו אים. (דער גאָר גרעסטער 
טייל זייערער האָט זיך נאָר אין דער גאָר לעצטער צייט צוריקגעצויגן פון 
די װאַלן.) 

עס איז פאָרגעקומען דער פילאַדעלפיער קאָנגרעס, װאָס געהערט באמת 
צו די שענסטע בלעטער אין דער געשיכטע פון דער אַמעריקאַנער אידנשאַפט. 
זיין היסטאָרישן באַדײיט איז שוין אונז ניט איינמאָל אויסגעקומען אויפצו- 
רעקן. דאָ וויל איך נאָר בריינגען די פּאָר ווערטער, מיט וועלכע איך האָב 
ניט לאַנג צוריק באַגריסט די ערשטע קאָנפערענץ פון דעם אידישן , ארבעטער 
בלאָק" פאר די װאַלן צום קאָנגרעס: ‏ דער פילאַדעלפיער קאָנגרעס איז 
בלי ספק געווען און פאַרבלייבט די וויכטיקסטע פּאַסירונג אין דער געשיכטע 

פון דער אַמעריקאַנער אידנטשאַפט. צו א גאָר גרויסן טייל פאַרדאַנקען 
מיר אים דעם פאַקט, װאָס די אידנפראַגע איז אוועקגעשטעלט געװאָרן אויף 
דעם סדר היום פון דער אָפיציעלער אינטערנאַציאָנאַלער פּאָליטיק; װאָס 
עס איז אנדערקענט געװאָרן אונזער רעכט אױיף אַן אייגענער נאַציאָנאַלער 
היים אין ארץ-ישראל און אויף אַן אייגענער נאַציאָנאַלער אַנטװיקלונג אין 
אונזערע איצטיקע וואוין-לענדער. דערמיט גופא איז אָפיציעל אנדערקענט 
געװאָרן דער ריין נאַציאָנאַלער כאַראַקטער פון אונזער אידישער עקזיסטענץ 
אויף דער וועלט. מיר קאָנען איצטער זאָגן, אז דער פילאַדעלפיער קאָנגרעס 
איז געווען אַ וויכטיקע פּאַסירונג אין דער גאַנצער געשיכטע פון אונזער 
פאָלק". 

עס זיינען אריבער אַכטצן יאָר זינט יענעם ערשטן קאָנגרעס, און ווידער 
איז אויסגעוואקסן די ברענענדיקע נױיט, צעננויפצורופן אים אויף דעמאָ- 
קראַטישע יסודות. ווידער װועט די אַרבעטערשאַפט גערופן ווערן פון א סאָ- 
ציאַליסטיש-נאַציאָנאַלן אַרבעטער-בלאָק, צו באַטײליקן זיך אין די װאַלן אונטער 
דער אייגענער ארבעטער-פאָן מיט אן אייגענעם ארבעטערפּראָגראַם. און 
ווידער זעען מיר פאר אונז כמעט דעמזעלביקן אידייאישן פּראָנט, וי אין 
דעם קאַמף פאַר און קעגן דעם קאָנגרעס אין די יאָרן 1917-1919. אבסאָלוט 
פאַר, גלייך פון אָנהויב אָן, זיינען די סאָציאַליסטיש-נאַציאָנאַלע ריכטונגען. 
אַבסאָלוט קעגן -- די גרויס-בורזשואַזיע, אָנגעפירט פון דעמזעלביקן , אמע- 
ריקען דזשואיש קאָמיטי", פון די אַסימילאַטאָרישע עלעמענטן אין דער אר- 
בעעטרשאפט און פון אירע פירער. די באַלעבאטיש-ציוניסטישע וועלט איז, 
צו א גרויסן טייל, אין אָנהױב געווען קעגנעריש און לסוף זיך אונטערגע- 
געבן. 

אָבער -- װאָס פאַר אַן אונטערשייד אין דעם אידייאישן כאַראַקטער 
פון די זעלביקע קרעפטן, אין פאַרגלייך מיט אַ פופצן יאָר צוריק ! אַפילו די 
אַבסאָלוטע קעגנער פון דעם קאָנגרעס-אידייע, -- די גרויס-בורזשואַזיע 
און די אַסימילאַטאָרישע ארבעטערשאַפט, -- האָבן איצטער ניט דעם מוט 
אָנצוגרייפן און צו באַקעמפן יענע דערגרייכונגען, װאָס דער פילאַדעלפיער 
קאָנגרעס האָט געהאָלפן בריינגען אין דעם אידישן לעבן. גראָד די שטרייט- 
פּונקטן פון יענער צייט, --- די ארץיישראל פראַגע און די נאַציאָנאַלע רעכט, 
--- זיינען איצטער אַקצעפּטירטע פּראָגראַם-פּונקטן אפילו אין דעם אַסימ- 
לאַטאָרישן לאַגער. די אַסימילאַטאָרישע גרויס-בורזשואַזיע באַטײליקט זיך 
איצטער אין דער ציוניסטישער אַגענטור. יענער טייל פון אונזער ארבעטער- 
קלאַס װאָס איז דעמאָלט געווען אַבסאָלוט אַנטינאַציאָנאל, איז אין זיין גאָר גרוי- 
סער מאַיאָריטעט דורכגעדרונגען געװאָרן מיט א נאַציאָנאַל-אידישן געפיל 
און אַ נאַציאָנאַל-אידישן באַוואוסטזיין. אפילו ריין אַסימילאַטאָרישע ארבע- 
טער-פירער און ארבעטער-מאַסן נעמען אַן אַנטײל אין דעם , געווערקשאפּטי 
קאמפּיין" פאר דער ארץ-ישראלדיקער ארבעטערשאפט. און וי קאָן דאָס 
אַנדערש זיין אין א צַייט, ווען דער אידישער ישוב אין ארץ-ישראל בוט 

זיך מיט אַזאַ האַסטיקן אימפּעט און ווען , פּאַלעסטינע? איז איצט אן אימי 
גראַציע לאַנד פאַר אידן, װאָס נעמט שוין אריין א פופציק-זעכציק טױזנט 
עמיגראַנטן אַ יאָר ? און --- פאַרגעסט ניט ! דאָס, אַ דאַנק צום גרויסן טייל 
דער ווירקונג פון דעם פילאַדעלפיער קאָנגרעס ! 

דאָס אייגענע מוזן מיר קאָנסטאַטירן וועגן די נאַציאָנאַלע רעכט אין 
די וואוין-לענדער. ניטאָ איצטער קיין איין עפנטלאכע ריכטונג אין אונזער 
לעבן, װאָס זאָל יענע רעכט באַקעמפן. אדרבה! אַלע מאָל, ווען עס ווערט 
עפנטלאך גערעדט וועגן דער פאַרטיידיקונג פון אונזערע רעכטלאכע פּאָזײ 
ציעס אומעטום, װוערט דורך דעם גופא פאַרשטאַנען אויך די פאַרטיידיקונג 
פון אונזערע נאַציאָנאַלע רעכט, די שוין גאַראַנטירטע אין די געזעצגעבונגען 
פון פאַרשיידענע לענדער. 

אין דער אלגעמיין-ציוניסטישער און באַלעבאַטישער וועלט האָט זיך 
אויסגעבילדעט א מער אָדער ווייניקער פעסט אָרגאַניזירטע אָנהיינגערשאפט 
פון דעם קאָנגרעס-געדאַנק אויף דעמאָקראַטישע יסודות. דאָס זיינען אַלץ 
צייכנס פון דער פאַרענדערטער אידייאישער סיטואַציע. אָבער ס איז דאָ נאָך 
א צייכן, וועלכן מיר מוזן באַטראַכטן פאַר דעם באַדיײיטיקסטן פאַר אונזער 
ענין. דאָס איז די געענדערטע שטעלונג פון די בונדיסטישע עלעמענטן, 
װאָס האָט אויך געװוירקט אויף דער שטעלונג פון דעם גאַנצן אַסימילאַטאָרישן 
לאַגער. איך האָב דאָ אין זינען די גרויסע ,ארבעטערקאָנפערענץ פאר 
אידישע ענינים", װאָס אי) אָפּגעהאַלטן געװאָרן אין ניויאָרק אין 1924. אין 
די פּרינציפּיעלע רעזאָלוציעס פון אָט דער קאָנפערענץ איז בפירוש דער- 
קלערט געװאָרן, אַז דער היגער אידישער ארבעטער-קלאַס אָרגאַניזירט זיך 
צוליב אַלגעמײין-אידישע ענינים, ;וי אַ טייל פון דעםס אידישן פאָלק", און אַז 
ער טוט דאָס ניט נאָר צוליב די אידישע אינטערעסן דאָ אין לאַנד, נאָר 
אויך כדי צו פאַרטיײידיקן די אידישע רעכטלאכע פּאָזיציעס אומעטום אױיף 
דער גאַנצער וועלט. 

דאָס איז א קלאָר אױסגעשפּראָכענער אידייאישער שריט אַריבער די 
גרעניצן פון דעם אַמאָליקן בונדיסטישן איינשטעל. עס רעדט פון אים אָפן און 
קלאָר דער געדאַנק, אַז דער אידישער ארבעטער-קלאַס דארף זיך באַטראַכטן 
ניט נאָר װוי א נאַציאָנאַל-פאַרשײדענער טייל פון דער ניט-אידישער ארבע- 
טערשאַפט אין אָט דעם געגעבענעם לאַנד, נאָר אויך װי א טייל פון דעם 
גאנצן אידישן פאָלק, א צעשפּרײטן איבער גאָר דער װעלט. די אַלװעלט- 
לאַכקײט און דער אידישנאַציאָנאַלער מהות פון אַלע אידישע טיילן און 
קלאַסן פון אונזער פאָלק אומעטום ווערן קלאָר אָנגענומען אין אָט דער נייער 
שטעלונג. עס איז, -- זאָל מען ניט מורא האָבן, אָנצורופן דעם ענין מיט 
זיין ריכטיקן נאָמען ! עס איז, זאָג איך, אַ קלאָרער איינדייטיקער ײכל:ישראל"- 
שטאַנדפּונקט, װי דער שטאַנדפּונקט פון יעדן ארבעטער-קלאַס איז ביי יעדן 
סאָציאַליסטישן ארבעטער-קלאַס אַן אַלגעמײןנאַציאָנאַלער, א ,כל העם"- 
שטאַנדפּונקט. וי אַ טייל פון דעם אייגענעם פאָלק איז מען--און מען קאָן 


אי .2 


אַנדערש ניט זיין, װי ,כל העםיש". װי אַ טײל פון דעם אַלװעלטלאַכן 
אַרבעטער-קלאַס שטרעבט מען צו פירן די , כל העם"פּאָליטיק אין דעם 
גייסט פון דעם ארבעטער-קלאַס. 

ליידער איז די פּרינציפּיעלע דערקלערונג פון יענער ארבעטער -קאָנפע- 
רענץ געבליבן דערוויילע, -- בעת אָט די שורות ווערן געשריבן, --- נאָר אַ 
פּאַפּירענע דערקלערונג. דער ארבעטער קאָמיטעט פאר אידישע ענינים", 
װאָס איז אויסגעקליבן געװאָרן אויף יענער קאָנפערענץ, האָט נאָך ניט אויס- 
געאַרבעט דעם נױטיקן פּירוש פון דעם ארבעטערקלאַס אױף דער ,כל- 
ישראל"-פּאָליטיק. ער האָט נאָך ניט געפּרואװוט אױיסצואַרבעטן א פּראָגראם, 
וי אַזױ די וויכטיקסטע פּרינציפּן פון דער ארבעטער-פּאָליטיק, די ארבעטאַ 
רישקייט און דער דעמאַקראַטיזם, זאָלן דורכגעפירט ווערן אין אַן אַל-אידישן 
אָרגאַן פון נאַציאָנאַלער זעלבסט-פאַרטײדיקונג און זעלבסט-פאַרװאַלטונג. 
עס איז נאָך אפילו ניט קלאָר, צי דער פּרינציפּיעלער אריבערשפּרײז איבער 
די גרעניצן פון דעם פריערדיקן איבערגאַנגס-שטאַנדפּונקט האָט שוין דער- 
פירט דעם לאַגער פון דער אידישער ארבעטערשאפט צו דעם קלאָרן איינזען, 
אַז, פּונקט וי ביי אַלע פעלקער, דאַרפן אויך ביי אונז די אַלגעמײך-נאַציאָנאַלע 
ענינים געפירט ווערן פון אַן אלגעמיינאַציאָנאַלער דעמאָקראטיש-געוייל- 
טער קערפּערשאַפט און אז גראָד אָט די קערפּערשאַפט איז דער קאַמף-פּלאַץ, 
וואו עס מוז פאָרקומען דער קאַמף אַנטקעגן אונזער בורזשואַזיע פאַר דער 
פאַרװירקלאַכונג פון דער אייגענער ארבעטערפּאָליטיק. 

די געענדערטע לאַגע פאַר די לעצטע פינף-צען יאָר װעט אבער צוינ- 
גען אָט דעם לאַגער, צו קומען צו אַזאַ קלאָרן איינזען. די ענדערונג באַ- 
שטייט ניט נאָר אין דער געענדערטער שטעלונג צו אונזער נאַציאָנאַלער 
פראַגע. נאָך וויכטיקער זיינען די ענדערונגען, װאָס זיינען אין דער לעצטער 
צייט פאָרגעקומען אין דער עקאָנאָמישער און פּאָליטישער לאַגע פון דער 
גאַנצער וועלט, אין דער שטעלונג פון די פעלקער צו אונז און אין אונזער 
אייגענעם עקאָנאָמישן צושטאַנד. גראָד אָט די ענדערונגען, זאָג איך, ואַרפן 
ארויף א חוב אויף דער אידישער ארבעטערשאַפט, איבערצוקוקן איר ביך- 
אַהעריקע שטעלונג צו דער אידנפראַגע און ארויפגיין אויף דעם וועג פון דער 
קאָנסעקװענטער אויסגעצייטיקטער ארבעטער-פּאָליטיק, כדי די פראַגע ראַד 
קאַל צו פאַרענטפערן. 


.4 
די גייט וועלט-לאַגע און די רעװאַלוציע אין 
דעם אידישן לעבן 


מיר האָבן אויבן אָנגעמערקט דעם ראַדיקאַלן ענטפער אויף דער אידן- 
פראַגע, װאָס אונזער ארבעטערשאַפט האָט געהאַט, װען זי האָט זיך נאָך 
באַטראַכט נאָר װי א טייל פון דעם ניט-אידישן ארבעטער-קלאַס. די אידן- 


א 


פּראַגע איז פאַר איר געווען גלייכבאדייטנדיק מיט דעם קאַמף אַנטקעגן דעם 
אַנטיסעמיטיזם. זיין אויפקום און פאַרשאַרפונג אין די מעריב-אײיראָפּייאישע 
לענדער האָט מען באַטראַכט, וי אַ פּראָדוקט פון די מיטל-קלאַסן, װאָס ווערן 
צוריבן צווישן די צוויי מילשטיינער: דעם גרוס-קאַפּיטאַל און דעם פּראָ- 
לעטאַריאַט. ביידע האָבן, לוט דער טעאָריע, געדאַרפט זיין פריי פון אַנט- 
סימיטיזם. מען האָט דערװאַרט, אַז די מאַיאָריטעט פון דעם אידישן פאָלק, 
װאָס באַשטײט פון שטאָטישע מיטל-קלאַסן, װועט אומעטום, אין די וואוין- 
לענדער פאַנאַנדערפאַלן אין אָט די צוויי קלאַסן, און זיך צענויפגיסן מיט זיי, 
גליײיכבאַרעכטיקונג און אַסימילאַציע ביז צום פולן פאַרשווינדן פון דעם 
אידישן פאָלק איז דעריבער געווען דער געמינשאַפּטלאַכער פּראָגראם פון 
אונזער ליבעראלער בורזשואַזיע און אונזער סאָציאַליסטישן פּראָלעטאַריאַט. 

דאָס איז געווען אין דער אויפבלי צייט פון דעם אינדװידואַליסטישן 
קאַפּיטאַליזם, מיט זיין אָפּגאָט פון דער פרייער קאָנקורענץ און דעם אומבאַ- 
גרעניצטן און אומרעגולירטן קאמף פאַר עקזיסטענץ אויף דעם עקאָנאָמישן 
פעלד. אין די גרעניצן פון איין שטאַט האָט מען אױף אָט דעם פעלד ניט 
געפיהרט קיין השבונות צװוישן פאָלק און פאָלק, נאָר צווישן מענטש און 
מענטש. דער לאָזונג איז געווען : גלייכע שאַנסן פאַר יעדן איינעם אין דעם 
געיעג צו די קװואַלן פון חיונא. זאָל יעדער איינער שעפּן פון זיי אזויפיל, ווי- 
פיל ער קאָן דאָס באַװוייזן מיט זיינע פייאיקייטן און זיין עקאָנאָמישער מאַכט. 

די אידישע בורזשואַזיע האָט דערװאַרט, אַז די בירגערלאכע גלייכ- 
באַרעכטיקונג און די קולטורעלע אַסימילאַציע װועלן איר געבן די בעסטע 
שאַנסן אין אָט דעם געיעג צו די חיונא-קוואַלן און צו די בעסערע פּאָזיציעס 
אין לעבן. און די ווירקלאכקייט האָט אויף דעם גלענצענדסטן אופן באַפרי- 
דיקט אַלע אירע דערװאַרטונגען. 

אָבער דער וועלט-קריג, מיט דער איבערגעבויטער פּאָליטישער קאַרטע 
פון דער וועלט, דער אימפּעטיקער אויפשוואונג פון דער קאַפּיטאַליסטישער 
פּראָדוקציע, דאָס אריינציען אויך די אַגראַר-לענדער אין איר, די מוראדיק 
פּאַרשאַרפטע קאָנקורענץ צווישן די שטאַטן אויף דעם ועלט-מאַרק און דער 
אומפאַרמיידלאך געװאָרענער עקאָנאָמישער קריזיס, -- דאָס אלץ האָט גע- 
פירט דערצו, אַז ביי דעם אַלטן אינדיווידואַליסטיש-ליבעראַלן קאַפּיטאַליזם 
איז איבערגעבראָכן געװאָרן דער חוט השדרא. 

דער פּראָגרעס אין דער טעכניק האָט איבעריק געמאכט א סך מענטש- 
לאַכע הענט. די אָרגאַניזאציע פון דעם קויףאו-פאַרקויף האָט איבעריק 
געמאַכט א סך זעלבסטשטענדיקע פאַרמיטלערישע הענט. דער קריזיס האָט 
לסוף איינגעענגט דעם שטח פון די פאַראַנענע חיונא-קװאַלן, װאָס מוזן, לפי 
ערך, אַלץ בלייבן וייניקער, איידער די צאָל קאָנקורענטן, װאָס יאָגן זיך 
נאָך זיי. אין אַזאַ צושטאַנד פון אומגעהויער פאַרשאַרפטער אַלגעמײנער 
קאָנקורענץ און פון דעם צענויפגעשרומפענעם קױיףמאַרק האָט די ליניע 
פון דעם עקאָנאָמישן קאַמף גענומען צונויפפאַלן מיט דער ליניע פון די 


ייא 


נאַציאָנאַלע אונטערשיידן. אַלע קלאַסן פון דער געזעלשאַפּט, --- דער ארבע- 
טער-קלאַס בתוכם, -- האָבן גענומען פירן זייער עקאָנאָמישן קאַמף אויף 
דערזעלביקער נאַציאָנאַלער ליניע. די גאַנצע געזעלשאַפט איז געװאָרן אַלץ 
מער און מער נאַציאָנאַליסטיש און אפילו שאָוויניסטיש געשטימט. 

מער פאַר אַלעמען האָבן אין אָט דעם פּראָצעס געליטן די מיטל-קלאַסן. 
זיי זיינען ניט פאַרשוואונדן, ווייל עס איז ניט געווען וואוהין צו פאַרעװוינדן. 
דער פּראָלעטאַריאַט, װאָס פלעגט זיי אַמאָל אויפנעמען אין זיך, איז אויך 
געװאָרן איינגעענגט אין זיינע חיונא-קװאַלן. איז דער שאָוויניזם פון די 
מיטל-קלאַסן אױסגעװואַקסן אין מאוים'דיקע מאָסן. זייער קאַמף פאַר עקזיס- 
טענץ און זייער שאַרף שאָוויניסטישער איינשטעל האָבן ארויסגערופן אין 
לעבן דעם נייעם פּאָליטישן איינשטעל, דעם פאַשיזם, מיט זיין דאָפּלטער 
אָריענטאַציע אויף דעם מיטל-קלאַס (רוזוועלטס , פאַרגעסענער מענטש") און 
אויף דער אייגענער נאַציאָנאַלער גרופּע. 

אונטער אַזעלכע אומשטענדן איז גאָר א ברעקל קיין חידוש ניט, װאָס 
דער אַנטיסעמיטיזם האָט זיך אַזױ שטאַרק פאַנאַנדערגעפלאַקערט אומעטום. 
אויב פריער האָט מען נאָר דעם מיטל-קלאַס געקאָנט באַטראַכטן פאַר דעם 
באָדן, אויף וועלכן עס ואַקסן די גיפטיקסטע אַנטיסעמיטישע פּלאַנצן, איז 
איצטער די גאַנצע געזעלשאַפט געװאָרן אַזאַ מין באָדן, מיט דעם מיטל- 
קלאַס, װי דעם גיפטיקסטן זומפּ אין אים. דאָס איז אין דער לעצטער 
ליניע דערפאַר, װאָס דער אַלטער לאָזונג פון גלייכע שאַנסן פאַר יעדן אינ- 
דיווידואום און א פרייער קאָנקורענץ האָט פאַרלאָרן זיין מאכט איבער דער 
געזעלשאַפט. דער ליבעראַלער אינדיווידואַליזם איז באַנקראָט. אָנשטאָט דעם 
אַלטן חשבון , פון מענטש צו מענטש" איז אויפגעקומען דער נייער חשבון: 
,פון קאָלעקטיוו צו קאָלעקטיוו". , פון פאָלק צו פאָלק" -- אויף דער סאָ- 
ציאַלער ליניע; פון ,רעליגיע צו רעליגיע"---אויף דער ליניע פון דעם רעלי- 
גיעזן אונטערשייד און , פון קלאַס צו קלאַס" אין די גרעניצן פון איין פאָלק. 
פירט מען אָבער דעם חשבון מיט אונז אידן, ,,פון קאָלעקטיוו צו קאָלעקטיו", 
צי אויף דער ליניע פון דעם רעליגיעזן אונטערשייד, צי אויף דער נאַציאָי 
נאַלער ליניע, ווייזט זיך ארויס, אז אונזער פאָלק איז דאָ א בעל-חוב. יעדעס 
פאָלק, אַלץ איינס פון וועלכער רעליגיע, לעבט דער עיקר פון יענע פּראָדוקטן, 
װאָס ער באַשאַפט מיט די הענט פון זיינע אייגענע קינדער, אָדער פון יענע 
פּראָדוקטן, וועלכע ער באַקומט אין א אויסבייט פאַר זיינע אייגענע. די גרויסע 
מאַיאָריטעט פון אונזער פאָלק לעבט אָבער פון דעם האַנדעל מיט די ארבעט- 
פּראָדוקטן פון די אַנדערע פעלקער. דער סאַציאַלער בי אונזערער פון א 
הענדלער-פאָלק און פון פּראָפּעסיאָנאַלן איז אַזאַ, אַז אונזער גאַנצע עקזיס- 
טענץ הענגט אָפּ פון דער ניט-אידישער װעלט; מיר זיינען עקאָנאָמיש, אין תוך, 
פאַרשקלטפט ביי איר. זאָל זי אויפהערן צוצולאָזן אונז צו אירע חינא. 
קװאַלן, מוזן מיר תיכף אויסגיין פון הונגער. און דער חשק, אָפּצושנײידן אונ- 
זער צוטריט צו זיי, װאַקסט ביי איר מיט יעדן טאָג. וױייל דער אידישער 

הענדלער מוז קאָנקורירן מיט דעם ניט-אידישן פאר דעם ניט-אידישן קויפער, 
ווייל דער אידישער פּראָפּעסיאָנאַל מוז קאָנקורירן מיט דעם ניט-אידישן, אלץ 
טאַקע צוליב דעם ניט-אידישן קליענט, און וייל אין הלכות קאָנקורענץ 
זיינען מיר אזעלכע פייערדיקע מאדים'ס, מוז דער פּראָטעסט אַנטקעגן אוו 
זער עקאַנאָמישן און קולטורעלן אריינדרינגען אין דער ניט אידישער וועלט 
זיך שטאַרקן פון טאָג צו טאָג. 

װאָס קאָן דאָ העלפן די פּאַפּירענע גלײיכבאַרעכטיקונג אפילו דאָרטן, 
וואו זי איז ניט אָנגערירט אויף א האָר ? סאַי די געזעלשאַפט, סאַי די רעגי- 
רונגען זיינען פאַראינטערעסירט, צו האַלטן אָפן דעם וועג צו די חיונא- 
קװאַלן קודם כל פאר זייערע אייגענע קינדער, די קינדער פון דער אַרבע: 
טאָרישער באַפעלקערונג. אַ גאַנץ בוך וועגן אָט דעם צושטאַנד איז אָנגע- 
שריבן געװאָרן פון דעם עקאָנאָמיסט י. ליעשטשינסקי. און נאָך א גאַנצע 
ביבליאָטעק ביכער קאָן מען אָנפילן מיט די פאַרעפנטלאכטע טאָגיטעגלאכע 
פאַקטן, װאָס באַװוייזן די ריכטיקייט פון אָט דעם שטאַנדפּונקט אונזערן. דאָ 
וועלן מיר בריינגען נאָר איין קליינינקן אויסשניט פון א טעגלאכער צייטונג, 
װאָס שפּיגלט אָפּ אין זיך, וי אַ טראָפּן װואַסער, די גאנצן , זון", װאָס אירע 
שטראַלן מאַכן די אידנפראַגע אזוי , ברענענדיק" אין אונזער צייט. 


אין א , פאָרווערטס"-קאָרעספּאָנדענץ פון פּױלן לייענען מיר די טעג 
(דעם 21טן יאַנואַר 1935): ,אין ביאַליסטאָק האָט מען וידער אָפּגעזאָגט 
אַ אידישן דאָקטאָר פון דער קראַנק-קאַסע. די קאַסע איז שוין באַלד אין 
גאַנצן ריין פון אידישע דאָקטױירים כאָטש אידן מאַכן אויס אַ העלפט פון 
דער באַפּעלקערונג. מיר װאָלטן געקאָנט דאָס צעטל ציען און ציען, אָבער 
קיין נייס װעט עס ניט צוגעבן. ס'איז גוט באַקאַנט, אַז אומעטום, וואו די 
איצטיקע מאַכט האָט נאָר אַ האַנט אין מלוכה-אונטערנעמונגען, אין מלוכה- 
אַנשטאַלטן, אין שטאָטישע אונטערנעמונגען און אַנשטאַלטן, ווערן אידן ניט 
צוגעלאָזן, און וואו זיי זיינען געווען, ווערן זיי צוביסלאך אָדער סיסטעמאַטיש 
,אַרױסגערוכערט" און ארויסגעשטויסן". 


אָט דאָס איז דער נוסח וועגן אונזער לאַגע אין אַלע באַריכטן פון אַלע 
לענדער, אין אַלע צייטונגען, וועגן אַלע אידישע פאַכן, די הענדלערישע, 
די באַלמעלאָכישע, די פּראָפּעסיאָנאַלע, די בילדונגס-אַנשטאַלטן, די אַסימי- 
לירט-קולטורעלע. דאָס איז דער נוסח פאַר אַלע אידישע פּראָפעסיעס, װאָס 
דאַרפן אָנקומען צו אַ ניט-אידישן קונה, צו אַ ניט-אידישן קליענט, צו א 
ניט-אידישן מאַרק. און עס וערן נאָך אריינגעשלעפּט אַהער אויך יענע 
חיונא-קוואַלן, װאָס שלאָגן אין דעם אייגענעם אידישן לעבן, וי די מלאכות 
און די בילדונגס-אַנשטאַלטן פאַר אידישע קינדער. 


אין דעם געבראַכטן ציטאַט װוערט די שולד ארויפגעװאָרפן אויף דער 
רעגירונג. איך ווייס ניט, צי די פּולישע רעגירונג איז טאַקע אין עצם 
אַנטיסעמיטיש. איך ווייס אָבער, אַז זי מוז זיך רעכענען מיט דער אלגעמיינער 

אַנטיסעמיטישער שטימונג אין דעם גאַנצן לאַנד, ביי אַלע זיינע קלאַסן, און 
מיט די נויטן פון דער ניט-אידישער באַפעלקערונג. 

די דאָרף-יוגנט לויפט אין שטאָט פון די פּריצימשע הויפן, וי פון די. 
פּױערמשע ,,כאַלופּקעס". אָבער די שטאָטישע חיונא-קװאַלן פון מלאכות, 
האַנדל, אינדוסטריע, ליבעראלע פּראָפעסיעס און אפילו לוין-אַרבעטערשאַפט 
ליגן נאָך אין אידישע הענט. אָט די חיונא-קװאַלן זיינען קוים גענוג, צו שפּײַזן 
די ניט-אידישע באַפעלקערונג, און ווען דער חשבון ווערט געפירט , פון פאָלק 
צו פאָלק", איז פאַר אידן ניטאָ קיין פּלאַץ. ווערן זי , ארויסגערויכערט" 
וי דאָס טוען פּוערים מיט די שעדלינגען פון זייערע פעלדער. אַרױסגע- 
רויכערט", , דעקלאַסירט", אַרױסגעשלײדערט און איבערגעלאָזן צו דעם 
אייגענעם גורל. 

שרעקלאך איז דער היטלעריזם אין דיײיטשלאַנד. אָבער איך ווייס באמת 
ניט, װאָס איז פאַר אונז בעסער : דער אָפן דערקלערטער קריג, װאָס זאָגט : 
,איר זייט אַ פרעמד פאָלק און דעריבער וילן מיר אייך מער ניט שפּייזן ; 
מיר דאַרפן ניט אייערע אויפטוען און מיר זיינען אייך מוחל אייערע טובות", 
צי די היפּאָקריטישע טאַקטיק אין פּױלן, װאָס פאַרזיכערט אונז, אַז מיר 
זיינען פּונקט אַזעלכע חשובע פּױלישע בירגער, וי אלע אַנדערע, און אַז 
דעריבער טאָרן מיר ניט פּראָטעסטירן, ווען מען ווערגט אונז טאָג אויס- 
טאָג איין. 

דער באַלאַנס פון דער אידישער גלײיכבאַרעכטיקונג אין דער איצטיקער 
צייט, און לוט אונזערע איצטיקע חיונא-קװאַלן, איז אָט די היפּאָקריטישע 
טאַקטיק. די גלײיכבאַרעכטיקונג איז פאַראַן. זי ווערט פאָרמעל ניט אָנגערירט, 
אָבער זי ליגט אַ פאַרוואונדעטע, אַ פאַר |חלש'טע. אין דער איצטיקער געזעל- 
שאַפט, וואו דער חשבון ווערט געפירט , פון פאָלק צו פאָלק" און וואו אונ- 
זער פאָלק דאַרף ציען זיין חיונא פון דער ניט-אידישער וועלט, קאָן די גלֵייכ- 
באַרעכטיקונג אליין ניט זיין קיין שמירה אַנטקעגן דעם אַנטיסעמיטיזם. 

קאָן דער צווייטער טייל פון דעם אַלטן פּראָגראַם, --- די אַסימילאציע, 
-- זיין דער ריכטיקער קעגך-גיפט אַנטקעגן דער פאַרשאַרפטער שנאה צו 
אונזער פאָלק ? -- עס איז אן אמת'ער האַרצװייטיק, װאָס מען דאַרף נאָך 
איצטער פאַרלירן ווערטער וועגן אָט דעם ענין. עס איז געוויס געװוען א 
צייט, --- און גאָר א לאַנגע צייט, -- פון דעם סוף אַכטצנטן יאָרהונדערט 
ביז צו די אַכציקער יאָרן פון דעם ניינצנטן, -- ווען דער פּראָגרעסיוער 
אידישער עפנטלאכקייט האָט זיך געקאָנט אויסדוכטן, אַז דער װאָרצל פון 
אַנטיסעמיטיזם שטאַמט פון אונזער אָפּגעזונדערטקײט, און אַז די איינציקע 
תרופה אנטקעגן אים איז די אַסימילאציע, דאָס אָפּזאָגן זיך פון אַן אייגענעם 
נאַציאָנאַלן לעבן, דאָס אריינגלידערן זיך אין דעם לעבן פון די ניט-אידישע 
פעלקער אזוי, אַז מיר זאָלן ווערן אַ גלייכארטיקער טייל פון זיי, --- גלייכאַר- 
טיק אין שפּראך, קולטור און נאַציאָנאַלע שטרעבונגען. אין דייטשלאַנד האָבן 
מיר דעריבער זיך געדאַרפט , גערמאַניזירן", אין רוסלאנד -- זיך , רוסי- 

פיצירן", אין פראַנקרייך װוערן עכטע פּאַטריאָטישע פראַנצויזן, אין פּױלן -- 
זיך , פּאָלאניזירן" וכו', וכו', וכו'. 

אָבער די לעצטע איבער זעכציק יאָר (זינט די זיבעציקער אין דייטש- 
לאַנד) האָבן, מיט יעדן יאָר, אַלץ מער און מער גענומען באַווייזן די פאַלשקייט 
פון אָט דעם אַסימילאַטאָרישן וועג. מיט דער אַסימילאַציע האָט דער אַנטי 
סעמיטיזם גענומען װאַקסן אויך אין אַזעלכע פּראָגרעסיווע קרייזן, װאָס זיינען 
פריער געווען אָדער אין גאַנצן פריי פון אַנטיסעמיטיזם, אָדער אפילו דירעקט 
אידנפריינדלאך : די קרייזן פון דער ניט-אידישער אינטעליגענציע, װאָס 
אין איר קולטור האָבן מיר זיך אריינגעגלידערט מיט אונזער שאַפן. צו דעם 
עקאַנאָמישן אַנטיסעמיטיזם פון די מיטל-קלאַסן (און דער אַלטער פעאָדאַלער 
אַריסטאָקראַטיע) איז צוגעקומען, וי אַ נייער שפּייזנדיקער װאָרצל -- דער 
קולטור-אַנטיסעמיטיזם פון דער אינטעליגענציע. ער איז אויסגעוואקסן ניט 
נאָר פון דער עקאָנאָמישער קאָנקורענץ צווישן די אידישע און ניט-אידישע 
אינטעליגענטע פּראָפעסיעס. ער איז געווען און איז עד:היום א קאַמף פון 
איין קולטור-שאַפּנדיקן כוח, --- פון דעם אָדער יענעם ניט-אידישן פאָלק, -- 
אַנטקעגן אַ גאַנץ אַנדער קולטור-שאַפנדיקן כוח, דעם פרעמדן, דעם אידישן... 

אין די אכציקער יאָרן פון דעם פאָריגן יאָרהונדערט האָט אָט די לאַגע 
גענומען קלאָר ווערן אויך פאַר דעם פּראָגרעסיון אידישן גייסט, װאָס האָט 
זיך אָפּגעקערט פון דעם אַסימילאַטאָרישן וועג. עס איז אין דער רייכער 
ליטעראַטור וועגן אָט דעם ענין ארויסגעבראַכט געװאָרן אַזױ קלאָר, ווי צוויי 
מאָל צוויי איז פיר, אַז װאָס מער מיר דרינגען אריין אין דעם פרעמדן נאַ- 
ציאָנאַלן, שפּראכלאכן און קולטורעלן בוי, װאָס נעענטער עס ווערט אונזער 
קאַנטאַקט, אַלץ שאַרפער ווערט אונזער קאָנפליקט. װאָס גרעסער עס איז 
דער ברויזנדיקער אימפּעט, מיט וועלכן מיר דרינגען אריין, אַלץ שטארקער 
ווערט די אָפּששױס-קראַפט, װאָס שטופּט אונז ארויס. 

פאַקטן ? מיליאָנען! מיליאָנען פאַקטן אי פון דעם פּראָפּעסיאָנעלן 
קאַמף, אי פון דעם ריין קולטורעלן! אָבער אויך דאָ לאָזט מיך בריינגען 
נאָר א פּאָר כאַראַקטעריסטישע און זייער באַלערנדע טראָפּנדלאך פון גאָר 
דער לעצטער צייט, פון גראָד דאָ אין לאַנד. 

דער גענעראל דזשאנסאָן, דער מי שהיה כל ולך אין דער , עךאַר-עי", 
האָט געפונען פאַר נויטיק עפנטלאך צו ענטפערן אויך אויף דער טענה אַנט- 
קעגן אים, אַז ער האָט אָנגעשטעלט אין זיין פאַרװאַלטונג , צופיל אידן". 
דער גענעראל האָט, פאַרשטייט זיך, דערקלערט דערביי, אַז ער איז אבסאָ- 
לוט קעגן וועלכע עס איז ראַסן-דיסקרימינאַציעס, האָט אבער אױך ניט 
פאַרגעסן צו באַמערקן, אז דער פּראָצענט פון אים אָנגעשטעלטע אידן איז 
געווען א מינימאַלער, און אַז ער איז זייער צופרידן מיט זייערע לייסטונגען. 

מיר גלויבן דזשאנסאָנען אין ביידע זאַכן, אי אַז ער איז פריי פון 
אַנטיסעמיטיזם, אי אַז ער שעצט זייער הויך די אויפטוען פון זיינע אידישע 
מיטארבעטער. זיכער איז פאַראַן אַ צייט אין אונזער אַסימילאַטאָרישן פּע- 

ריאָד, ווען די ניט-אידישע וועלט װעט בכבוד גדול צונעמען פון אונז אלע 
אונזערע בעסטע טאַלאַנטן, אויסנוצנדיק זיי וי פאַרװאַלטער און פאָרשער, 
וי גובערנאַטאָרן און אפילו מיניסטאָרן. אַזאַ צייט איז אויך אמאָל געווען 
אין דייטשלאַנד. ‏ דער אַנטיסעמיטישער קאַמף אנטקעגן אונז שפּילט זיך 
דעמאָלט אָפּ ניט אין די העכסטע הויכן פון מענטשלאכן זשעני און טאַלאַנט, 
נאָר צווישן די מיטלמעסיקייטן, צווישן די פּראָפּעסיאַָנאַלן, וואו די קאָנקורענץ 
פון דעם אידישן גייסט, אַן אָנגעשאַרפטן אין דעם משך פון אַ פופצן הונדערט 
יאָר שטאָטישן גייסטיקן לעבן, פילט זיך אַמשטאַרקסטן. משמעות, אַז 
גראָד פון אָט די קרייזן האָט געשטאַמט די אנטיסעמיטישע טענה אַנטקעגן 
רזשאַנסאָנען פאַר זיין ,אַריינגלידערן" א פּאָר אידן אין זיין פאַרװואַלטונגס- 
אַפּאַראַט. אָבער די טענה האָט געמזט זיין אזוי ואָגיק, אַז דער גענעראַל 
האָט געפונען פאר נויטיק צו ענטפערן אויף איר עפנטלאך. 

און אָט איז נאָך אַ טראָפּנדל. אין דעם רעכטן ברען פון דער היטלע- 
ריסטישער וװאַקכאַנאַליע אין דייטשלאַנד זיינען ראַדיקאַלע שריפטשטעלער, 
רעדאַקטאָרן פון א גאָר-גאָר ראַדיקאַלער צייטשריפט, געזעסן ביי א גלעזל 
וויין, האָבן גערעדט וועגן דער יודנפראגע אין אַמעריקע און האָבן , שפּאַסיק" 
פאָרגעשלאָגן א לייזונג פאַר איר : מען זאָל אונז אוועקגעבן דעם שטאַט 
אַרקענזאָ, װי א באַזונדער אידישע מלוכה --- װעט אמעריקע אין איין קלאַפּ 
פּטור ווערן אי פון די אידן, אי פון יענעם שטאַט.. 

, אריין דער וויין, ארויס דער סוד" ! שפּאַסיקע באַמערקונגען זיינען 
זייער אָפט אַ שליסל צו די פאַרבאָרגענע וואונשן פון דער נשמה. דער פאַר- 
באָרגענער וואונש איז דאָ -- אַז די אידן זאָלן ארויסגעגלידערט ווערן פון 
דער אַמעריקאנער קולטור-שאַפונג. צי מחמת עקאָנאָמישע טעמים, צי מחמת 
ריין אידייאישע, וואקסט ביי דער ניט אידישער אינטעליגענציע אומעטום 
דער פאַרבאָרגענער וואונש מיר זאָלן ,אַרױסגערױכערט? װערן, ארויסגע- 
שליידערט וװוערן פון דער ניט-אידישער לעבנס-ספערע, ביז עס קומט א 
היטלער און פאַרואַנדלט דעם דאָזיקן, אָפט ארױיסגעשפּראָכענעם און אָפט 
אויך פאַרבאָרגענעם וואונש אין , פלייש און בלוט", ניט אָפּשטעלנדיק זיך 
אויך פאַר די בלוטיקסטע מיטלען. 

און דערביי איז קיין ברעקל נפקא מינה ניט, צי דער איד, װאָס דרינגט 
אריין אין דער פרעמדער קולטור-טעטיקייט, בייט איבער זיין נאָמען, פאַר- 
גרימירט זיין פּנים און פאַרלייקנט זיין אָפּשטאַם, צי ער טוט אָן אויף זיך 
צוויי פּלאַקאַטן, װי א , סענדוויטש", און גייט שטאָלץ ארום מיט די צוויי 
אויפשריפטן פאָרנט און הינטן: ,אַי עם עי דזשו ענד עם וערי פּראַוד אַװ 
איט !? (,איך בין א איד און בין זייער שטאָלץ דערויף"). אַנטקעגן אָט די 
אידן איז דזש. ב. שאָו שוין לאַנג צוריק ארויס מיט דער טענה, אַלעמאַי 
זיי רוקן ארויס אין פראָנט זייער אידישן אָפּשטאַם. 

איך רייד שוין דאָ ניט וועגן דעם גרויסן שאָדן, װאָס דער אַסימילאציע- 
פּראָצעס בריינגט די אַסימילירטע אידן גופא, זייער מענטשלאכן מהות, װאָס 

איז ניט איינגעװאָרצלט אין קיין פאָלקס-קולטור, ניט אין דער אידישער, 
ניט אין דער פרעמדער ; אויך ניט וועגן דעם שאָדן, װאָס וװוערט אָנגעטאָן 
דעם גאַנצן אידישן פאָלק, ביי וועמען עס װערן אוועקגענומען די בעסטע ' 
שאַפּנדיקע כוחות, --- ענינים, װאָס זיינען אויך גענוג ארומגערעדט געװאָרן 
אין דער ליטעראַטור. איך רייד דאָ נאָר וועגן דער אַסימילאַציע, װי א תרופה 
אַנטקעגן דעם אַנטיסעמיטיזם. 

קאָן מען נאָך איצטער, נאָך דעם טריאומף פון דעם היטלעריזם, זיין אין 
ספק, וװעגן דעם, װאָס די אַסימילאציע בריינגט אונז? די דייטשע אידן 
זיינען די ערשטע ארויף אויף אָט דעם וועג און זיי זיינען די ערשטע דער- 
לאָפּן ביז צו זיין סוף, ביז צו דעם אָפּגרונט, אן אָנגעפילטן מיט אומענדלאכע 
יסורים און באַליידיקונגען. וי דער הענדלערישער אנטיסעמיטיזם האָט אונז 
דערפירט צו אונזער ארויסגלידערונג פון דעם ניט-אידישן עקאָנאָמיעשן לעבן, 
אַזױ האָט דער אינטעליגענטישער אַנטיסעמיטיזם דאָרטן נאָך שאַרפער אוועק- 
געשטעלט די פאָדערונג, --- און פירט זי דורך, --- ארויסצוגלידערן אונז 
פון דעם ניט-אידישן קולטורעלן לעבן און שאפן. דער אינטעליגענטישער 
קלאַס, דער ,ווייסער קאָלנער"-קלאַס, איז אָבער איצטער גאָר א באַדײטג- 
דיקער טייל פון די מיטל-קלאַסן, צו וועלכן עס געהערט די גאַנצע שטודירנ- 
דיקע יוגנט, די קומענדיקע באַלעבאַטים פון דעם לאַנד. אָט דער גאַנצער 
קלאַס, מיט דעם אומגעהויערן וואָג, װאָס ער באַקומט אין דעם געזעלשאפט- 
לאַכן לעבן און אין זיין עפענטלאכער מיינונג, איז איצטער, -- צי מחמת 
עקאָנאָמישע, צי מחמת אידייאישע טעמים, -- דורך-און-דורך פיינדלאך צו 
אונזער אָנטײל-נעמען אין דער קולטור-שאַפונג פון דעם לאַנד און אין זיינע 
ליבעראלע פּראָפעסיעס. 

די אַסימילאציע, װי א תרופה אַנטקעגן דעם אַנטיסעמיטיזם, האָט 
באַנקראָטירט אין דעם פולסטן זין פון דעם װאָרט. 

לאָזט מיך אויף א וויילע אומקערן זיך צו דעם ריין עקאָנאָמישן אַנט- 
סעמיטיזם און באַרירן א פּונקט, װאָס װועט אונז נאָך נעענטער צופירן צו דעם 
עצם ענין אונזערן, דער שטעלונג פון די אידישע ארבעטער צו א אידישן 
קאָנגרעס. 

אין די אַגראַר-לענדער ציט די מאַיאָריטעט אידן איר חיונא פון דעם 
ניט-אידישן ארום, דער עיקר דורך דעם קלייןהאַנדל. אין יענע לענדער 
אַנטװיקלט זיך אָבער איצטער א שטאַרקע קאָאָפּעראטיוע באַוועגונג, װאָס 
יל אויסקומען אָן דער פאַרמיטלונג פון דעם אידישן קליין-הענדלער. די 
קאָאָפּעראַטיווע באַוועגונג האָט זיך פאַרבונדן מיט דעם אנטיסעמיטישן רוף : 
,קויפט ניט ביי קיין אידן! האנדלט ניט מיט אים !? זיכער איז אָט דער 
רוף אן אויסדרוק פון דעם פול-בלוטיקן אַנטיסעמיטיזם. ער שניידט אָפּ די 
חיונא-קװואַלן פון די אידישן קליין-הענדלער און דעקלאַסירט זײ. 

אָבער וי זאָלן מיר, אידישע סאַציאַליסטן און די אידישע אַרבעטער 
זיך שטעלן צו אַזאַ באַװעגונג ? פאַרשטייען מיר דען ניט, אַז קאָאָפּעראציע, 

אין די אינטערעסן פון די ארבעטאָרישע מאַסן און אין דעם ליכט פון דעם 
סאָציאליסטישן ארבעטאָרישן אידעאַל, האָט מער רעכט אױף עקזיסטענץ, 
איידער דער פּריװואַטער קליינהענדלער ? זעען מיר דען דאָ ניט אין, אַז 
די ליידן, װאָס פאַלן אויס אויף דעם גורל פון די גרויסע אידישע פאָלקס- 
מאַסן, זיינען דאָ ניט נאָר א פּראָדוקט פון דער שנאה צו אונ ? שפּירן מיר 
דען ניט, אַז די שולד ליגט דאָ ניט אין גאַנצן אױיף דער ניט אידישער 
וועלט, נאָר אפשר צום גרעסטן טייל אויף אונז אליין ? 

דער אמת איז טאקע, און מיר מוזן זיך אויסלערנען, צו קוקן אָט דעם 
אמת אויג אין אויג, --- דער ביטערער אמת איז, אַז די הויפּט-שולד ליגט אויף 
אונז. זי ליגט אין דעם פארהויקערטן, סאַציאַל-עקאָנאָמיששן בוי אונזערן, אַ 
בוי, װאָס באַשטײט, דער עיקר, פון הענדלער און פּראָפּעסיאָנאלן; אַ בוי, 
װאָס מאַכט אונז אָפּהענגיג און פאַרשקלאפט אונז צו דעם ניט-אידישן ארום 
און אין דערזעלביקער צייט פאַרואַנדלט אונז אין דעם שװערסטן בעל-חוב 
צו אים. מיר לעבן פון די פּראָדוקטן, --- די מאַטעריעלע און די גייסטיקע, 
-- װאָס די ניט-אידישע וועלט באַשאַפט. אין אויסבייט פאר זיי גיבן מיר 
אַביסל אייגן געשאַפענע מאַטעריעלע פּראָדוקטן און א סך גייסט, אין האַנדל, 
אינדוסטריע, ליבעראלע פּראָפעסיעס. אָבער די ניט אידישע װועלט נױיטיקט 
יך ניט מער אין אונזער גייסט. זי באַשאַפט אים אליין איבערגענוג. און 
ווען די מענטשהייט הויבט אָן צו פירן דעם חשבון, ניט , פון מענטש צו 
מענטש", נאָר , פון פאָלק צו פאָלק," --- מיט אונז האָט די געשיכטע אלעמאָל 
געפירט אָט דעם חשבון, נאָר איצטער טוט זי דאָס באַוואוסטזיניקערהייט, --- 
דעמאָלט ווערן די ארויפגעדרונגענע פּראָדוקטן פון אונזער גייסט באַטראַכט, 
וי אַ ריינע , איבער-פּראָדוקציע", פון וועלכער מען ול פּטור וערן. די 
בראַזיליאַנער פאַרברענען די איבער-פּראָדוקציע אין זייער קאווע. די אַנטיסע- 
מיטן ווילן פאַרברענען די אַמאָל נויטיק געוועזענע און איצטער איבעריק 
געװאָרענע אידישע , גײיסט-פּראָדוצירער", מיט אַלע זייערע גלענצנדיקע 
אויפטוען אין האַנדל, אינדוסטריע און ליבעראַלע פּראָפּעסיעס. 

די רעגירונגען און די פעלקער, -- א חוץ אפשר דייטשלאנד, -- וועלן 
ניט מסכים זיין אויף אַן אוטאָדאַ-פע, אויף א פּלאַקער-הויפן פארן גאנצן 
אידישן פאָלק. אָבער זיי אַלע זיינען מסכים אויף א , פרידלאכן", קאַלטן, 
אכזריות'דיקן ארויסשטויסן אונז פון זייער לעבן: אױף א דעקלאַסירונגס.: 
פּראָצעס אין דער עקאָנאָמיע, אויף אַן ארויסגלידערונגס-פּראַָצעס אין דעם 
קולטורעלן לעבן. 

איז וי קאָנען מיר דאָ קעמפן אנטקעגן אַזאַ אַנטיסעמיטיזם ? זיכער ניט 
מיט די מיטלען פון דער אַסימילאציע, וייל זי רייצט נאָך מער אױף דעם 
אַרױסשטױס-פאַרלאַנג און די ארויסשטויס-קראַפט. אָבער אויך ניט מיט די 
מיטלען פון גלייכבאַרעכטיקונג אליין. די גליײיכבאַרעכטיקונג איז ניט גענוג, 
ווייל זי רירט ניט אָן דעם עצם פון דער אידנפראַגע: אונזער עקאָנאָמישע 
און קולטורעלע אָפּהענגיקייט פון דער ניט-אידישער וועלט. 

מיר מוזן איבערבויען אונזער סאַציאַל-עקאַנאָמישע סטרוקטור און אוו 
וער קולטורעלן איינשטעל ! גראָד אין אָט די קאָנקרעטע, רעאַלע לעבנס- 
דערשיינונגען מוזן מיר שטרעבן צו דער ראַדיקאַלסטער רעװאָלוציע. אויך 
אונזער לעבן, װי דאָס לעבן פון אַלע פעלקער, מוז אוועקגעשטעלט וערן 
אויף דעם יסוד פון פיזישער ארבעט, פון פּראָדוצירן מיט אונזערע אייגענע 
אידישע הענט די נויטיקע מאַטעריעלע גיטער. אויך אונזער גייסטיק לעבן 
און שאַפן, װוי דאָס גייסטיק לעבן פון אלע פעלקער, דאַרף פאָרקומען אין אַן 
אייגענער קולטורעלער סביבה, ד. ה. קודם כל אין אַן אייגענער אידישער 
שפּראַך-ספערע, װאָס זאָל אונזערע שאַפנדיקע כוחות האַלטן אין דער היים, 
ניט לאָזן זיי אריינדרינגען אין דער פרעמד, וואו זיי וועלן פאַנאַנדערברענען 
דעם פון דורות אָנגעקליבענעם האַס צו אונז. 

אין אָט דעם פּרט קאָן און זאָל פאָרקומען נאָר אַן אויסבייטן זיך מיט אַ 
קליינעם פּראָצענט שאַפנדיקע כוחות, אוב , זיי" וועלן מרוצה זיין, אויפצו- 
נעמען אונזערע, און מיר וועלן זיך נויטיקן אין זײיערע: פּונקט וי דאָס 
קומט פאָר צווישן אַלע אַנדערע פעלקער. 
: דער איבערבוי פון אונזער סאָציאַל-עקאָנאָמישער סטרוקטור און דער 

אויסבוי פון אונזער אייגענעם קולטורעלן לעבן איז אָט די אינוייניקסטע 

רעוואָלוציע, וועלכע דאָס לעבן צוינגט אױיף אונז ארויף. איף װעמעס 
אַקסלען זאָל אָבער ליגן דער חוב צו שטרעבן צו איר ? איף די אַקסלען 
פון דעם גאַנצן פאָלק, פון אַלע זיינע קלאַסן, ווייל זי ליגט אין די לעבנס- 
נויטן פון דעם גאַנצן פאָלק. 

זעען מיר טאַקע, אַז אפילו אין די בורזשואַזע קלאַסן הויבט זיך אָן 
דורכצושלאָגן אָט דער איינזען. כאַראַקטעריסטיש איז אין אָט דעם פּרט 
דאָס ווערטל פון הערן פעליקס ווארבורג, װאָס האָט ניט לאַנג דערקלערט : 
,מיר האָבן ביז אַהער נאָר געהאַנדלט מיט תבואה. עס איז צייט, מיר זאָלן 
אָנהױבן פּראָדוצירן תבואה". 

אָבער אויב דער חוב צו שטרעבן צו אַזאַ רעװאָלוציע ליגט איף די 
אַקסלען פון אַלע אונזערע קלאַסן, דריקט ער מיט זיין הױיפּט-װאָג אויף די 
אַקסלען פון דעם ארבעטעריקלאַס. וױייל דער ארבעטער-קלאַס, וי דער 
ראַדיקאַלסטער, דער רעװאָלוציאָנערער קלאַס, דאַרף שטרעבן צו דעם 
ראַדיקאַלסטן ענטפער אױיף דער אידנפראַגע. פריער האָט ער געקאָנט 
גלויבן, אז דער ראַדיקאַלסטער ענטפער ליגט אין דעם בורזשואַזן פּראָגראם 
פון גליײיכבאַרעכטיקונג און פון דער פולער אַסימילאַציע. איצטער איז עזוין 
ניטאַ מער קיין פּלאַץ פאַר אַזאַ גלויבן. איצטער ליגט דער ראַדיקאַלסטער 
ענטפער, -- װאָס איז אין דערזעלביקער צייט אויך דער איין איינציקער 
ענטפער, -- אין דער פולבאַרעכטיקונג, אין דער עקאָנאָמישער אומאָפּהענ- 
ניקייט און אין אַן אייגענער קולטור. 

דער חוב, צו פאַרווירקלאכן אָט דעם ענטפער ליגט מיט זיין הױפּט- 
װאָג אויף דעם ארבעטער-קלאַס אויך דערפאַר, װאָס ער פאַרקערפּערט אין 

זיך גראָד יענע הױפּט-פאָדערונג פון דער ארבעטערפּאָליטיק, װאָס דער 
אינטערנאַציאָנאל האָט ארויפגעלייגט אויף אַלע ארבעטער-קלאַסן, װי טיילן 
פון זייערע אייגענע פעלקער : דעם חוב צו קעמפן פאַר דער נאַציאָנאַלער 
אומאַפּהענגיקייט לגבי דער דרויסנלאכער וועלט און פאַר אַן אייגענער פרייער 
קולטורעלער אַנטװיקלונג אין די גרעניצן פון דעם אייגענעם פאָלק. 

קיין אַרבעטער-קלאַס פון קיין פאָלק קאָן זיך ניט אַרױסדרײען פון אָט 
דעם חוב. די געשיכטע האָט די טבע אױיפצומאָנען אירע חובות און אָפּטמאָל 
אויך צו באַשטראָפן יענע בייזוויליקע באַנקראָטירער, װאָס צאָלן זיי ניט איין. 
אויך דער אידישער ארבעטער-קלאַס קאָן זיך ניט ארויסדרייען פון אָט דעם 
חוב, װיבאַלד ער האָט געמאַכט דעם ערשטן שריט אויף דעם וועג פון דער 
אויסגעצייטיקטער ארבעטערפּאָליטיק, מיט זיין דערקלערונג, אז ער באַ- 
טראַכט זיך וי א טייל פון דעם אידישן פאָלק. 

דער חוב ליגט מיט זיין הױיפּט:װאָג אויף דער אידישער אַרבעטערשאַפט 
אויך נאָך דערפאַר, ווייל גראָד פון איר היינגט דאָס אָפּ, ער זאָל באַצאָלט 
ווערן בשלימות. ס'איז אמת, אַז אויך די ניט:ארבעטאָרישע קלאַסן אונזערע 
מוזן זיין פאַראינטערעסירט אין אים, ווען זייער בליק זאָל ניט זיין געשטערט 
פון זייערע טאָגיטעגלאכע קלאַטן-אינטערעסן. די אידישע גרויסע און מיטעלע 
בורזשואַזיע, וי אויך די אידישע אינטעליגענציע, ציען זייער חיונא, דער 
עיקר, פון דער ניט-אידישער װעלט. קומט בי זיי פאָר א קאָנפליקט פון 
סאָציאַלע און אינדיווידועלע אינטערעסן. ווען זיי דענקען דורכאויס נאַציאָ- 
נאַל, זעען זיי איין די נויט אין דעם איבערבוי פון דער אידישער סאָציאַלער 
סטרוקטור און דעם אויסבוי פון אַ אידישער אַייגענער קולטור און --- פילן אָן 
די רייען פון דעם אַלגעמײנעם ציוניזם און פון דער ציוניסטישער , אַגענציע", 
װאָס שטרעבן דורכצופירן די רעװאָלוציע אין דעם אידישן לעבן אין ארץ- 
ישראל. 

| טראכטן זיי אָבער וועגן זייער אייגענער לאַגע אין די וואוין-לענדער, 

אַזױ ווערט תיכף זייער בליק פאַרטונקלט. זיי קלאַמערן זיך מיט ציין און 
נעגל פאר יענע פּאָזיציעס, װאָס זיי האָבן זיך דעראָבערט אין דער ניט- 
אידישער וועלט, אין דער צייט פון דעם אינדיווידועלן קאַפּיטאַליזם, מיט זיינע 
חשבונות , פון מענטש צו מפֿענטש". די געוואונשנסטע זאַך פאַר זיי װאָלט 
געווען דער וידערקום פון יענער ,גליקלאכער" צייט, ווען דער ענטפער 
אויף דער אידנפראַגע איז געלעגן אין דער גלײכבאַרעכטיקונג און דער 
אַסימילאציע. פאַר דעם ענטפער האלטן זיי זיך נאָך עד היום. 

די גרויסע אידישע פאָלקס-מאַסן, דער אונטערער מיטל-קלאַס, דער גרוי- 
סער אידישער , קאַבצאַניאַט", װאָס איז נאָך ניט קיין דירעקט ארבעטאָרישער 
קלאַס, שטייט אונטער דער ווירקונג פון אָט דער ריין בורזשואַזער אידעאָ- 
לאָגיע און שטרעבט דערצו, אז וייניקסטנס זיינע קינדער זאָלן זיך קאָנען 

צושלאָגן צו יענע רייכלאכע חיונא-קװאַלן, װאָס שפּײזן אונזערע העכערע 
מיטל-קלאַסן און די אינטעליגענציע. 


פריי פון אָט די אינוייניקסטע קאָנפליקטן קאָן נאָר זיין דער ארבעטער- 
קלאַס, און זאָל זיין פריי, אויב ער איז אן ארבעטער-קלאַס און אויב ער שטייט 
אויף דעם שטאַנדפּונקט פון דער סאָציאַליסטישער ארבעטער-פּאָליטיק. ער 
קאָן קלאָרער, איידער אַלע אַנדערע זעען און פאַרשטיין, אַז דער פּעריאָד פון 
דעם אינדיווידועלן קאַפּיטאַליזם איז אריבער און אריבער אױף אײביק ; 
אַז מיט דעם אויפקום פון דעם קאָלעקטיװויסטישן פּעריאָד, וואו דער חשבון 
ווערט געפירט ניט פון מענטש צו מענטש, נאָר פון קאָלעקטיוו צו קאָלעקטיו, 
פון קלאַס צו קלאַס, פון פאָלק צו פאָלק, זיינען די אַלטע פּאָזיציעס אין דער 
אידנפראַגע און אין דעם קאַמף אנטקעגן דעם אנטיסעמיטיזם שוין צעשטערט 
אין אַ סך לענדער און וועלן צעשטערט וערן אומעטום פאַר אַלע קלאַסן פון 
דעם פאָלק. וייע פּאָזיציעס דארפן דעריבער אויסגעבויט ווערן אױיף די 
יסודות פון פולבאַרעכטיקונג (װאָס שליסט אין זיך איין אויך נאַציאָנאַלע 
רעכט), פון אומאָפּהענגיקײט און פון אייגענער קולטור. 


װאָלט דער ארבעטער-קלאַס געקאָנט מיט זיינע אייגענע כוחות דורכ- 
פירן אָט דעם גרויסן איבערקער אין דעם אידישן לעבן, װאָלט ער אפשר 
געקאָנט זיך איינשמועסן אַז ער קאָן אויסקומען אין איר דורכפירונג אָן די 
אַנדערע קלאַסן. אָבער דער ארבעטער-קלאַס איז ביי אונז נאָר א קליינע 
מינאָריטעט. זיין הויפּט-אויפגאבע באַשטײט ערשט דערין, אַז די ארבעטאָ 
רישע קלאַסן זאָלן איצטער ווערן די מאַיאָריטעט פון דעם אידישן פאָלק, 
ווייל דאָס ליגט אין זיינע אינטערעסן, װי א קלאַס, און אין די אינטערעסן 
פון דעם גאַנצן פאָלק, װוי א פאָלק. איז דער חוב פון אָט דעם אידישן ארבעטער- 
קלאַס, צו האַמערן אויף אַלע קלאַסן, אַז זיי אַלע זאָלן אין איינעם מיט אים, 
אויסבויען א צענטראַלע קערפּערשאַפט פאַר אידישע זעלבסט-פאַרטיידיקונג 
אוּן זעלבסט-פאַרװאַלטונג, א , קאָנגרעס" בלשון אַמעריקע, אָדער מיט װאָס 
פאַר אַן אַנדער נאָמען ער זאָל זיך ניט רופן. און פאָדערן מוז דער ארבע- 
טער-קלאַס, אין דעם זין פון זיין ארבעטערפּאָליטיק, אַז דער אידישער 
פּאַרלאַמענט זאָל זיין געבויט בפירוש אויף דעמאַקראַטישע יסודות, אַז דער 
איבערבוי פון דער אידישער סאָציאַלער סטרוקטור זאָל באַשטײן אין דער 
פּראַדוקטיװווירונג פון די אידישע פאָלקס-מאַסן, װאָס אויף זיי הענגט די 
סכנה פון דעקלאַסירונג, און אַז אין דער קולטור-טעטיקייט זאָל מען פארלאָזן 
די שעדלאכע וועגן פון דער אַסימילאַציע, װאָס פאַרשאַרפט דעם אנטיסע- 
מיטיזם, און אויסבויען אן אייגענע אידישע קולטור, א זעלבסטשטענדיקע, 
װאָס זאָל געבן דעם פאָלק די מעגלאכקייט זיך פריי צו אַנטװיקלען און אריינ- 
טרעטן וי אַ קולטור-פאָלק אין דער פאַרברידערטער משפּחה פון דער 
מענטשהייט. 


צום גליק פאַר דעם אידישן ארבעטער-קלאַס דאָ אין לאַנד איז א טייל 

פון אָט דער אויפגאַבע שוין דורכגעפירט געװאָרן. צוליב צענויפרופן א 
דעמאָקראטישן קאָנגרעס איז אַ שיין ביסל געהאַמערט געװאָרן, און אָפיציעל, 
האָט דער היגער , אַמעריקאנער אידישער קאָנגרעס" אָנגענומען דעם באַשלוס, 
זיך איבערצובויען אויף ריין דעמאָקראטישע יסודות, וי אַן אָרגאַן פון 
זעלבסט-פאַרטיידיקונג און זעלבסט-פאַרװאַלטונג פאַר אַלע קלאַסן און ריכ- 
טונגען פון אונזער פאָלק. אַזאַ קאָנגרעס וועט צענויפגערופן ווערן. די װאַלן, 
-- אַזױ דעמאָקראַטיש וי מעגלאך, -- וועלן פאָרקומען. , האַמערן" דאַרף 
מען נאָך אויף יענע טיילן פון דעם אידישן פאָלק, װאָס ווילן ניט נעמען קיין 
אָנטײל אין די ואַלן צו אַזאַ קאָנגרעס : אויף דער גרויס-בורזשואַזיע, אָנגע- 
פירט פון דעם , אמעריקען דזשואיש קאָמיטי' און -- און -- און... 
צי ניט אַמאָל אויף זיך אליין, אידישע ארבעטער ? 


8. 


דער , אַרבעטעריבלאָק" און זיין פּראָגראַם 


אונזערע סאָציאליסטיש-נאַציאָנאַלע פּאַרטײען און ריכטונגען, װאָס זיינען 
די ערשטע אַרױף אויף דעם וועג פון דער אויסגעצייטיקטער, קאָנסעקווענטער 
אַרבעטער-פּאָליטיק, שטרעבן צו בלייבן טריי אי זייערע התחייבותץן צו דעם 
אַלװעלטלאַכן פּראָלעטאַריאַט, אי זייערע התחייבות'ן צו דעם אייגענעם פאָלק. 
זיי האָבן אויך די ערשטע דערשפּירט אין אונזער צייט דעם חוב, צו באַשאַפן 
אַ צענטראַלע אידישע קערפּערשאַפט פאַר דער צויי-אייניקער אויפגאַבע 
פון זעלבסט-פאַרטיידיקונג און זעלבסט-פאַרװאַלטונג, -- ד. ה. יענעם חוב, 
װאָס ליגט מיט זיין גאָר גרעסטער װאָג בפירוש גראָד אויף דעם ארבעטער- 
קלאַס. 


אָנדערקענענדיק דעםּ אַלטן ,אַמעריקאנער אידישן קאָנגרעס", וו אן 
, אינסטרומענט" פאַר דער באַשאַפונג פון אָט דעם אַלגעמײן נאַציאָנאַלער 
זעלבסט-פאַרװואַלטונג, --- אַזױ לאַנג וי אָט די אָרגאַניזאציע װועט בלייבן 
טריי זיין אָפיציעלן דעמאָקראַטישן , אני מאמין", האָט די סאָציאַליסטיש- 
נאַציאָנאַלע ארבעטערשאפט אין איינעם מיט בירגערלאכע עלעמענטן, װאָס 
האָבן איינגעזען דעמזעלביקן חוב, ,, געהאַמערט" אויף די אָנהענגער פון דעם 
אָפיציעל עקזיסטירענדיקן , קאָנגרעס", זי זאָלן אָט די קערפּערשאפט איבער- 
בויען אויף ריין דעמאָקראטישע יסודות, אויף וויפיל דאָס קאָן דורכגעפירט 
ווערן אין א פרייער נאַציאָנאַלער געמיינשאַפט, אָן א וועלכן עס איז שטאַט- 
לאַכן צװאַנג. 


די געמיינשאַפּטלאַכע אנשטריינגונגען פון די סאָציאַליסטיש-נאַציאָנאַלע 
ריכטונגען, אין איינעם מיט די בירגערלאך-דעמאָקראַטישע עלעמענטען האָבן 

געפירט דערצו, אַז דער צענויפרוף פון א דעמאָקראטישן קאָנגרעס, וי א 
פּערמאַנענטער אָרגאַן איז א באַשלאָסענע זאַך, װאָס װעט מוזן אריינטרעטן 
אין לעבן. דער נעקסטער שריט פון די סאָציאליסטיש-נאַציאָנאלע ריכטונגען 
איז געווען, צו פאַראײיניקן זיך אין אן , ארבעטער-בלאָק", װאָס זאָל ארויס- 
טרעטן פּאַר די וויילער מיט אַן אייגענעם פּראָגראַס, א פאַרשיידענעם פון 
דער בורזשואַזער שטעלונג, װאָס שטרעבט נאָר צו גלײיכבאַרעכטיקונג און 
אַסימילאַציע. דער פּראָגראַם איז אָפיציעל אָנגענומען געװאָרן פון זייערער 
א קאָנפערענץ אין ניו-יאָרק. 

דער פּראָגראם איז זיכער נאָך ניט קיין פּראָגראַם:מאַקסימום פאַר דער 
אידישער פולער סאָציאַלער און נאַציאָנאַלער באַפרייאונג. ער איז אפילו 
נאָך ניט קיין פולער פּראָגראַם מינימום, װאָס א אידישער ארבעטער-קלאַס 
װאָלט געקאַנט פאָדערן פון דעם גאַנצן פאָלק אין דער איצטיקער צייט. 
אָבער ער שטעלט מיט זיך פאָר יענעם פּראָגראם-מינימום, אויף וועלכן עס 
האָבן זיך איצטער געקאָנט פאַראייניקן די פאַרשיידענע סאָציאַליסטיש-נאַציאָ- 
נאַלע ריכטונגען. די גרויסע מעלה פון דער פּראָגראַם באַשטײט אָבער דערין, 
װאָס אין אים שפּיגלט זיך קלאָר אָפּ דער גייסט פון דער אויסגעצייטיקטער 
סאָציאַליסטישער ארבעטער-פּאָליטיק, אָנגעװענדט אויף דער אָבנאָרמאַלער 
לאַגע פון דעם אידישן פאָלק אין דער גאַנצער וועלט. אָט די אַבנאָרמאַלע 
לאַגע איז אַזאַ, אַז דער אידישער ארבעטער-קלאַס דאַרף פירן ניט נאָר צויי 
חשבונות, --- װוי א טייל פון זיין פאָלק און וי א טייל פון דעם אלוועלטלאכן 
ארבעטער-קלאַס, --- נאָר גאַנצע פינף : 

) ער איז א טייל פון זיין ארבעטער-קלאַס אין זיין וואוין-לאַנד ; 

2) ער איז א טייל פון דעם אלװעלטלאַכן פּראָלעטאַריאַט ; 

3) ער איז א טייל פון דער אידישער באַפעלקערונג אין איר וואויך" 
לאַנד ; 

4) ער איז אַ טייל פון דעם גאַנצן אַלװעלטלאַכן אידישן פאָלק ; 

9) ער איז אַ טייל פון דער אַלװעלטלאַכער אידישער ארבעטערשאפט. 


אין דעם פּראָגראַם פון דעם , ארבעטער-בלאָק" ווערן טיילוויז אָפּגע- 
שפּיגלט נאָר פיר חשבונות, ווייל די התחייבות'ן צו דעם אלוועלטלאכן פּראָלע- 
טאַריאַט קאָנען נאָך דערוויילע ניט אריינגיין, װוי דירעקטע פאָדערונגען צו אַ 
לאָקאלער אידישער קערפּערשאפט פאַר זעלבסט-פאַרטײידיקונג און זעלבסט- 
פאַרװאַלטונג. אָבער די אַנדערע , חשבונות", אויף וויפיל זיי זיינען ארויס- 
גערוקט געװאָרן אין דעם פּראָגראם, זיינען דורכאויס אין פולסטער האַרמאָניע 
מיט די פאָדערונגען פון דער אױיסגעצייטיקטער, קאָנסעקװענטער ארבעטער- 
פּאָליטיק. 

וי א טייל פון דעם אַמעריקאַנער פּראָלעטאַריאַט, פאָדערט דער ,ארבע- 
טער-בלאָק" פון דעם , קאָנגרעס", ,אז ארבעטס-געבער װאָס געפינען זיך 

אין דער ספערע פון זיין ווירקונג, זאָלן באנוצן אויסשליסלאך אָרגאַניזירטע 
ארבעטער". (פּאראגראף 8.) 


וי אַ טייל פון דער אידישער באַפעלקערונג דאָ אין לאַנד שטרעבט 
דער אַרבעטער-בלאָק דורכצופירן די דאָפּלטע אױיפגאַכע פון זעלבסט- 
פארטיידיקונג און זעלבסט-פאַרװאַלטונג. צוליב דער זעלבסט-פאַרװאַלטונג 
וועט דער ,קאָנגרעס" דארפן קעמפן כלפי חוץ ,פאר דער אידישער פול- 
באַרעכטיקונג? (פּאַראַגראַף 1), א טערמין, װאָס שליסט איין ברייטערע פאָדע- 
רונגען, איידער די בירגערלעכע און פּאָליטישע גלײכבאַרעכטיקונג. אין 
רוסלאַנד האָט די פאָדערונג פון פולבאַרעכטיקונג איינגעשלאָסן, כידוע, אויך 
די רעכט אויף אַ נאַציאָנאַלער אױטאָנאָמיע פון דעם אידישן פאָלק, װאָס 
ווערן איצטער דאָרטן דורכגעפירט, 


דער , אַרבעטער-בלאָק" פאָדערט אַז גלייכצייטיק מיט דער אויפגאַבע 
פון זעלבסט-פאַרטיידיקונג, זאָל דורכגעפירט ווערן אַ אידישע דעמאָקראַטי 
שע זעלבסט-פאַרוואַלטונג ניט נאָר אין דער פאָרם פון דעם צענטראַלן 
לאַנד-קאָנגרעס, נאָר אויך אין דער פאָרם פון לאָקאַלע קהילות, וועלכע 
דער קאָנגרעס זאָל , אָרגאַניזירן אויף דעמאָקראַטישע יסודות" (פּאַראַגראַף 
4.) דער גאַנצער בנין פון דער פאָלקס-זעלבסטפאַרװאַלטונג זאָל זיך ניט נאָר 
באַשעפטיקן מיט דעם שוץ פון אידישע רעכט. ער דאַרף פונקציאָנירן, וו 
יענער אינסטרומענט, װאָס זאָל דורכפירן דעם איבערבוי פון אונזער סאָ- 
ציאַל-עקאָנאָמישן און קולטורעלן לעבן, וי דעם איינציקן באַזיס סאַי פאַר 
אַ נאָרמאַלער פאָלקס-עקזיסטענץ און פרייער אַנטװיקלונג, סאַי פאַר נאָר- 
מאַלע באַציאונגען צווישן אונז און דער ניט-אידישער וועלט. 


פאַר דעם עקאָנאָמישן איבערבוי ווערן געפאָדערט: 1) ;פּראָדוק- 
טיוויזירן דאָס אידישע לעבן דורך דער מעגלעך גרעסטער פאַרשפּרײטונג 
פון אַגריקולטור און אינדוסטריע אויף קאָאָפּעראַטיווע יסודות" און -- 
2) ,גרינדן פינאַנץ-אינסטיטוטן, דורך וועלכע עס זאָל אָנגעפירט וערן 
אַ קאָנסטרוקטיווע הילפס-אַרבעט צוישן די אידישע מאַסן איבער'ן לאַנד" 
(פּאַראַגראַף 2. פּונקטן א. און ב.). גראָד די גרינדונג פון פינאַנץ אינ- 
סטיטוטן איז, לוט מיין מיינונג, דער ויכטיקסטער פאָרבאַדינג פאַר דעם 
סאָציאַל-עקאָנאָמישן איבערבוי. פּריואַט-געזעלשאַפטלאַכע אונטערנעמונגען, 
ווי, צ. ב., , די געזעלשאַפט פאַר אידישע אַגראַר-ישובים", קאָנען זיך ניט 
רירן פון אָרט, אָדער רירן זיך קוים-קוים און קאָנען ניט אויסברייטערן 
דעם שטח פון זייער אַרבעט אָן דער נויטיקער, קרעפטיקער הילף פון פּאַ- 
סיקע פינאַנץ-אינסטיטוטן, וי צ. ב., אַן אַגראַר-באַנק", אַ ,קרעדיט-באַנק 
פאַר קאָאָפּעראַטיוון" א. ד. גל. איך אױף אַ פּריואַט-געזעלשאַפּטלאַכן 
וועג קאָנען אַזעלכע אינסטיטוטן אַרױסגערופן ווערן אין לעבן. אָבער די 
זעלבסט-פאַרוואַלטונג פון אַ גאַנצן פאָלק קאָן זיי באַשאַפן אי גרינגער, אי 
אין אַ גרעסערן פאַרנעם, אי אויף אַ סאָלידערן פונדאַמענט. און דערצו 


סאל ר 


װעלן אַזעלכע אינסטיטוטן פון דער אידישער פרייוויליקער אױטאָנאָמיע 
זיכער קאָנען רעכענען אױיף דער שטיצע פון די אַמעריקאַנער רעגירונגס. 
און מוניציפּאַלע אַנשטאַלטן, װאָס זיינען אַלע פאַראינטערעסירט אין אַ סאָ- 
ציאַלער הילף דורך אייגענער אַרבעט. 

פּאַר דעם נאַציאָנאַליקולטורעלן איבערבוי, װאָס זאָל ווירקן אַנטקעגן 
די כוחות פון דער אַסימילאַציע, פאָדערט דער אַרבעטער-בלאָק די שאַפונג 
פון אַ אידישן היסטאָרישן אינסטיטוט (פּאַר. 2. פּונקט ב.) און פון , צענט- 
ראַלע קערפּערשאַפטן פאַר די אַלגעמײנע אויפגאַבן און צילן פון אידישער 
דערציאונג אין אַלע אירע פאָרמען' (פּאַר. 8.). 

די באַדייטונג פון אָט די צוויי פאָדערונגען נויטיקט זיך ניט אין אַ לענ- 
גערער דערקלערונג. דער היסטאָרישער אינסטיטוט װועט שטאַרקן אונזער 
פאָלקס-באַוואוסטזיין, וי אַ , נאַציאָנאַלע איינס" דאָ אין לאַנד און איבער 
דער וועלט. די אידישע דערציאונג װועט צובינדן דעם יונגן דור צו זיין 
פאָלק און זיין קולטור. 

װי אַ טייל פון דעם אַלװעלטלעכן אידישן פאָלק, פאָדערט דער אַר- 
בעטער-בלאָק, אַז דער אַמעריקאַנער אידישער קאָנגרעס זאָל זיך באַשעפ- 
טיקן מיט די , פּראָבלעמען פון אידישער עמיגראַציע און אימיגראַציע" און 
קעמפן , פאַר פרייער אײינװאַנדערונג אין אַמעריקע" (פּאַראַגראַף 6.) ; אַז 
ער זאָל זיך באַטײליקן אין דער דורכפירונג פון , קאָנצענטרירטער מאַסן- 
קאָלאָניזאַציע אין פאַרשיידענע לענדער, שטרעבנדיק דערצו, אַז די נייע 
אידישע ישובים זאָלן געבויט ווערן אויף נאַציאָנאַל-אױטאָנאָמע יסודות" 
(פּאַר. 7.) און אַז ער זאָל זיך באַטײליקן אין דער אָרגאַניזירונג פון אַ אי" 
דישן וועלט-קאָנגרעס אויף דעמאָקראַטישע יסודות (פּאַראַגראַף 15.), װאָס 
דאַרף ווערן דער אַלװעלטלאַכער אָרגאן פון אידישער זעלבסט-פאַרטיידיקונג 
און זעלבסט-פאַרװאַלטונג. 

און לסוף, וי אַ טייל פון דער אַלװעלטלעכער אידישער אַרבעטער: 
שאַפט, שטעלט דער בלאָק אַרױס דערויילע נאָר איין פאָדערונג, אַז דער 
קאָנגרעס זאָל העלפן , אַקטיוו דער אויפבוי-אַרבעט פון דער אידישער היים 
אין ארץיישראל -- אויפן באַזיס פון אָרגאַניזירטער אידישער אַרבעט אין 
שטאָט און דאָרף, שטרעבנדיק דערצו, אַז דער באָדן זאָל זיין דעם פאָלקס 
אייגנטום" (פּאַראַגראַף 8.). 

אָט די אַלע פאַרשײידנאַרטיקע , חשבונות' און פאָדערונגען זיינען 
אָבער אין תוך גלידער פון איין איינציקער גאַנצער זאַך: דעם שטרעבן 
פון די סאָציאַליסטיש-נאַציאָנאַלע ריכטונגען צו דער פולער סאָציאַלער און 
נאַציאָנאַלער באַפרייאונג פון דעם אידישן פאָלק, וי אַ פולבאַרעכטיקטן 
ברודער אין דער פעלקער-משפּחה פון דער מענטשהייט. 

טריי אָט דעם שטרעבן פון דעם, בלאָק" און טריי דעם חוב, װאָס 
ליגט אויף אים, װעט ער מוזן גיין צו די װאַלן, ווען די װאַלן וועלן דערקלערט 
ווערן, און אויך פאָדערן, אַז. אויך יענע אַרבעטער זאָלן זיך באַטײליקן 


אע וא יע 


אין זיי, װאָס האָבן שוין איינגעזען, אַז זיי זיינען ניט נאָר אַ טייל פון דעם 
אַלװועלטלעכן פּראָלעטאַריאַט, נאָר אויך אַ טייל פון דעם אידישן פאָלק, 
װאָס לעכצט נאָך באַפרײיאונג און נאָך אַ נאָרמאַלער לאַגע צװוישן די פעל- 
קער פון דער ועלט. 

דער , בלאָק" וועט מוזן גיין צו די װאַלן, װעט מוזן שטרעבן, אַז 
זי זאָלן דורכגעפירט ווערן אויף דעמאָקראַטישע יסודות, -- שוין אין די 
אינטערסן פון דער סאַציאַליסטישער באַוועגונג. וי פריי מיר זאָלן ניט זיין 
פון דעם ענגן קלאַסן-שטאַנדפּונקט אין דעם סאָציאַליסטישן וועלט-באַנעם, 
מוז מען דאָך מודה זיין, אַז נאָר די אַרבעטאָרערישע שיכטן פון אַ באַפעל- 
קערונג קאָנען אָנגעצונדן ווערן מיט דעם ענטזיאַזם פון דעם סאָציאַליס- 
טישן אידעאַל, װאָס זיינע הױפּט-צװעקן זיינען : צו מאַכן די אַרבעט 
פאַר דעם איינציקן קװאַל פון חיונא, אָפּצושאַפן אַלע אַרטן פון עקספּל- 
אַטירן זי און צו פאַרזיכערן זי מיט דער רייכלאַכסטער הכנסה. אַ פאָלק, 
ביי וועמען די אַרבעט פאַרנעמט אַ גאָר קליינעם שטח פון זיין לעבן, אַ 
פאָלק, װאָס מוז, אין זיין מאַיאָריטעט, לעבן אויף דעם חשבון פון פרעמ- 
דער אַרבעט, מוז גיכער צוגערעכנט ווערן צו די העפטיקסטע קעגנער 
פון דעם סאָציאַליזם, איידער צו זיינע הייס-איבערגעגעבענע אָנהענגער. 
שטרעבן צו פאַרגרעסערן דעם שטח פון אַרבעט אין דעם אידישן לעבן 
הייסט אין דער זעלביקער צייט שטרעבן צו פאַרקלענערן אין פאָלק דעם 
שטח פון די קעגנער און צו פאַרגרעסערן דעם פאַרנעם פון יענע טיילן 
זיינע, װאָס קאָנען ווערן די הייסעסטע אָנהענגער פון דעם סאָציאַליסטישן 
אידעאַל; דאָס הייסט באַשאַפן ביי דעם אידישן פאָלק אַ ברייטערן באָדן 
פאַר דער סאָציאַליסטישער טעטיקייט און אָפּשװאַכן די װידערשטאַנדס- 
קראַפט פון זיינע ניט-אַרבעטאָרישע טיילן. 

איבערלאָזן אַן אָפיציעלן, דעמאָקראַטיש איסגעװויילטן אָרגאַן פון 
אידישער זעלבסט-פאַרװאַלטונג נאָר אין די הענט פון דער אידישער בור- 
זשואַזיע און דער בורזשואַזדגעשטימטער אינטעליגענציע װאָלט געהייסן 
אַרופשװערן די געפאַר, אַז די אויפגאבען פון דער זעלבסט-פאַרװאַלטונג 
און דער זעלבסט-פאַרטיידיקונג װועלן געפירט וערן נאָר אין דעם בור- 
זשואַזן גייסט פון , גלײיכבאַרעכטיקונג און אַסימילאַציע" ; אַז די אַרבע- 
טאָרישע רעפאָרמען אין אונדזער לעבן, וועלכע דער , בלאָק" שלאָגט פאָר, 
וװועלן גאָר ניט אויפגענומען ווערן אויף דעם סדר-היום, אָדער ועלן אין 
דער דורכפירונג פאַרהויקערט ווערן אין אַ בורזשואַזן גייסט. 

וי קליין אָדער גרויס עס זאָל ניט זיין די צאָל פון די אַרבעטער 
דעלעגאַטן אין דעם קאָנגרעס, וי גרויס אָדער וי קליין עס זאָל ניט זיין 
די צאָל שטימען הינטער זיי, איז פון קאָלאָסאַלער וויכטיקייט, אַז די סאָצי- 
אַליסטישע שטים פון דעם אידישן אַרבעטער זאָל די וועלט דערהערן ניט 
נאָר פון זיין אייגענער אַרבעטערפּלאַטפאָרם, אין די אינטערעסן פון זיין 
אייגענעם קלאַס, נאָר אויך פון אַן אַלפאָלקישער פּלאַטפאָרם, פון אַ צענט- 


ראַלן אָרגאַן פון זעלבסט-פאַרװאַלטונג, אַן אָפענעם פאַר יעדער ריכטונג 
אין דעם פאָלק. פון אָט דער פּלאַטפאָרם דאַרף דער אידישער אַרבעטער 
דערקלערן דער גאַנצער וועלט און ספּעציעל זיינע אַמעריקאַנער מיטביר- 
גער, אַז ער איז גאָר ניט פאַראינטערעסירט, דאָס אידישע פאָלק זאָל, אין 
זיין מאַיאָריטעט, באַשטײן פון קאַפּיטאַליסטן, פון הענדלער, אינדוסטריאַ- 
ליסטן און ליבעראַלע פּראָפּעסיעס; אַז דער אַרבעטער-קלאַס איז דוקא 
פאַראינטערעסירט און שטרעבט מיט אַלע כוחות דערצו, אַז די מענטשלעכע 
אַרּבעט זאָל פאַרנעמען דעם גרעסט מעגלאַכן שטח אין דעם אידישן לעבן, 
בּיז זי, די מענטשלאכע אַרבעט, װעט װערן דער איינציקער חיונא-קװאַל 
אין דער געזעלשאַפט. 

ער מוז דאָס דערקלערן אין טרייקייט צו זיין סאָציאַליסטישן וועלט- 
באַנעם און ער קאָן דאָס דערקלערן אין פולער זיכערקייט, אַז זיין שטרעבן, 
אויסצוברייטערן װאָס מער דעם שטח פון אַרבעט אין דעם אידישן לעבן, 
װעט געפינען דעם סימפּאַטישסטן אָפּקלאַנג אין די הערצער פון אַלַע 
אַמעריקאַנער בירגער, װאָס וועלן זיך איינהערן אין די רייד פון אַ צענט- 
ראַלן, אַלפאָלקישן זעלבסט-פאַרװאַלטונגס-אָרגאַן און װאָס וועלן אפשר 
גאָר ניט וויסן פון אַזעלכע רייד, ווען זי זאָלן געהאַלטן וװוערן נאָר אויף אַן 
אייגענער אַרבעטאָרישער קלאַסן-פּלאַטפאָרם. 

אָט די אַבסאָלוט זיכערע סימפּאַטיע פון דער ניט-אידישער וועלט 
אי צו די שטרעבונגען צו אַרבעטאָרישקײט, אי צו דעמאָקראַטישער זעלבסט- 
פאַרװואַלטונג, אי צו נאַציאָנאַלער זעלבסטשטענדיקייט אין עקאָנאָמישע און 
קולטורעלע ענינים, אין איינעם מיט דער מאַכט פון דעם אמת און דעם 
יושר, װאָס ליגט אין די פאָדערונגען פון דעם ,בלאָק", ועלן צווינגען 
אפילו די אומוויליקע בורזשואַזיע, אַרויפצוגיין אויף דעם נייעם ועג, אַ 
באַלױכטענעם מיט דעם אמת און יושר פון דער אַלװעלטלעכער אַרבעטער- 
פּאָליטיק. 

אין אונזער יאָרהונדערט זיינען מיר געווען עדות, וי אַזױ די אַרבע- 
טערשאַפט האָט אין די צייטן פון איבערבראָך ביי אַ פאָלק געוואונען די 
גרויסע פאָלקס-מאַסן פאַר איר פּאָליטיק און האָט געפירט דאָס גאַנצע 
פּאָלק אויף נייע וועגן. אויך ביי אונזער פאָלק האָט די פירנדיקע ווירקונג 
פון דער אידישער אַרבעטערשאַפט זיך אַרױסגעװיזן סאַי אין דער ערשטער 
רעװואָלוציע אין רוסלאַנד, סאַי דאָ אין לאַנד אין דער אַגיטאַציע פאַר דעם 
רוסישן באַפרייאונגס-קאַמף און אין דער , קאָנגרעס"-באַועגונג פון 1918 
--1917 

אונזער פאָלק, װאָס לעבט איצטער איבער אומעטום דעם גרעסטן 
בּראָך אין זיין געשיכטע, דערנעענטערט זיך אַלץ מער און מער צו דעם 
גרעסטן איבער-בראָך,. צו דעם איבערבוי פון די יסודות גופא אין זיין 
לעבן, װאָס האָבן מעגלעך געמאַכט דעם איצטיקן בראָך. גראָד איצטער 
האָט די אידישע אַרבעטערשאַפט דעם היסטאָרישן שאַנס, צו ווערן די 
פירנדיקע קראַפט ביי די פאָלקסמאַסן. זי קאָן דאָס ווערן נאָר דורך דעם, 

װאָס זי װועט אַרױסטרעטן מיט די גאָר גרויסע אידעאַלן פון דער אַלגע- 
מיינער אַרבעטער-פּאָליטיק, װאָס שליסן איין אין זיך די פולע סאָציאַלע 
און נאַציאָנאַלע באַפרייאונג. 

און די הױפּטזאַך איז דערביי, װאָס די אידישע פאָלקס-מאַסן קאָנען 
געוואונען ווערן ניט נאָר פאַר דער נאַציאָנאַלער זייט, נאָר אויך פאַר דער 
סאָציאַלער זייט פון דער פאָלקס באַפרייאונג. דער סאָציאַליסטישער בליק 
אויף דער איצטיקער װעלטלאַגע, װאָס לערנט, אַז דער פּעריאָד פון דעם 
אינדיווידועלן קאַפּיטאַליזם, מיט זיין , פרייער קאָנקורענץ" און מיט זיינע 
חשבונות , פון מענטש צו מענטש", איז שוין באַנקראָט, דאַרף עפענען 
אויך די אויגן פון די פאָלקס-מאַסן איף דער פונדאַמענטאַלער רעאַליטעט 
פון דער איצטיגער צייט, װאָס פירט די חשבונות אויך מיט זיי, מיט אונ- 
זערע פאָלקס-מאַסן, ניט וי , פון מענטש צו מענטש", נאָר ,וי פון פאָלק 
צו פאָלק" ; אַז די װועלט שטייט אױיף דעם שיידוועג פון אָדער פאַשיזם, 
אָדער סאָציאַליזם פון אַזאַ אָדער אַנדער נוסח; אַז דאָס שטרעבן פון 
אונזער , קאַבצאַניאַט,, צו פאַרשאַפן פאַר זייערע קינדער חייונא-קװאַלן 
אין דער נישט-אַרבעטאָרישער ועלט, איז פאַרמשפּט צו אַ דורכפאַל אין 
דער גרעסטער צאָל פאַלן; אַז פאַר די יונגע דורות פון די פאָלקס-מאַסן 
איז ניטאָ קיין אַנדער אויסוועג, וי נאָר אין דער ריכטונג פון , פּראָדוק- 
טיוויזירונג", פון אַרבעטאָרישע חיונא-קוואַלן, װאָס באַשאַפן פּראָדוקטן, אָנ- 
שטאָט צו האַנדלען מיט זיי, אָדער אָנשטאָט באַדינען די, װאָס האַנדלען 
מיט זיי. 

דער אידישער מוח האָט ניט אױסגעדאַרט. ער קאָן באַנעמען און פאר- 
שטיין, אַז די זעלבסט-פאַרטיידיגונג אַנטקעגן דעם אַנטיסעמיטיזם און דעם 
פאַשיזם האָט זיך גראַד איצטער אַזױ ענג צענויפגעבונדן מיט דעם סאָציאַלן 
זעלבסט-איבערבוי, אַז זיי זיינען געװאָרן צוויי זייטן פון איין-און-דערזעלביגער 
זאַר: דער נאָרמאַליזירונג פון אונזער לעבן וי אַ פאָלק, עקאָנאָמיש, נאַציאָ 
נאַל און קולטורעל... די פאָלקס-מאַסן מוזן און קאָנען ווערן פאַראינטערעסירט 
אין אָט דער נאָרמאַליזירונג מיט די מיטלען פון אַ דעמאָקראַטישער זעלבסט- 
פארואַלטונג. דאָס גייט אין זייער אייגענעם לעבן, אין דעם לעבן פון זייערע 
קינדער. 

אָבער --- ווי ווילט איר רעדן צו די גרויסע פאָלקס-מאַסן וועגן די גרויסע 
אויפגאַבן, װאָס ליגן אויף זיי? די פאָלקס-מאַסן וועלן זיך איינהערן אין די 
רייד פון דער אַרבעטערשאַפט, ווען זיי װועלן הערן די רייד ניט פון אַן אָפּ- 
געשלאָסענער פּלאַטפאָרם פון דעם אַרבעטער-קלאַס, נאָר ווען זיי וועלן דאָס 
הערן פון זייער אייגענער פּלאַטפאָרם, דער פּלאַטפאָרם פון אַ פאָלקישער 
זעלבסט-פאַרװאַלטונג, ווען זיי וועלן דאָס הערן אין דער װאַל-קאַמפּאַניע צו 
אַ דעמאָקראַטישן קאָנגרעס און אין דעם קאָנגרעס גופא. 

מיר באַרירן דאָ נאָך אַ פּונקט, וואו די באַטײיליגונג פון דער אַרבעטער- 
שאַפּט אין אַ צענטראַלן אַלפאָלקישן אָרגאַן פון זעלבסט-פאַרטיידיגונג און 


זעלכסט-פארװואַלטונג ליגט אין די אינטערעסן פון דעם סאָציאַליזם בכלל. 

דער סאָציאַליסטישער בליק, װאָס האָט איינגעזען, אַז די וועלט שטייט איצטער 
פּאַר דער אַלטערנאַטיווע : אדער פאַשיזם אין אַזאַ אָדער אַן אַנדער פאָרם, 
אָדער סאָציאַליזם פון אַזאַ אָדער אַן אַנדער נוסח, האָט אין דער זעלביקער צייט 
אויך איינגעזען, אַז דער קאַמף אַנטקעגן דעם פאַשיזם פאָדערט, מען זאָל ארי- 
בערגעווינען די אונטערע מיטל-קלאַסען פאַר דעם סאָציאַליזם. ביי אונז זיינען 
די אונטערע מיטל-קלאַסן אין דערזעלביקער צייט אויך די גרויסע פאָלקס- 
מאַסן. און ביי אונז איז די לאַגע אַזאַ, אַז ניט נאָר האָבן זיך צונויפגעגאָסן 
אין איינעם דער קאַמף אַנטקעגן דעם פאַשיזם מיט דער אַרבעטאָרישקײט, 
נאָר אַז זיי ביידע זיינען איצטער ענג-פאַרבונדן מיטן סאָציאַליזם. ‏ רעדט 
איר וועגן אַנטיסעמיטיזם, מוזט איר קומען צו אַרבעטאַרישקײט. רעדט 
איר וועגן אַרבעטאָרישקײט און די אינטערעסן פון דער מענטשלעכער אַר- 
בעט, מוזט איר קומען צום סאָציאַליזם, און זאָל דאָס זיין, פאַר אַן אָנהױב, 
נאָר אין דער פאָרם פון קאָאָפּעראַטיון. 

נאָך קיינמאָל אין דער געשיכטע איז ניט געווען אַזאַ שאַנס פאַר דער 
סאַציאַליסטישער אַרבעטערשאַפט, אַריבערצוגעווינען די אונטערע מיטל- 
קלאַסן פון אונזער פאָלק פאַר דעם סאָציאַליזם, װי גראד איצטער. אָבער 
דאָס נאָר בתנאי: צו זיין מיט זיי אינאיינעם אין אַן אַלפאָלקישן אָרגאַן 
פון זעלבסט-פאַרטיידיקונג און זעלבסט-פאַרוואַלטונג. 

עס װאָלט געווען אַ דאָפּעלטער פאַרברעכן מצד די סאָציאַליסטיש- 
נאַציאָנאַלע ריכטונגען, ווען זיי װאָלטן באָיקאָטירט די וװאַלן צו אַזאַ קאָן- 
גרעס: אַ פאַרברעכן קעגן דער סאָציאַליסטישער אױסגעצייטיקטער אַר- 
בעטער-פּאָליטיק, אַ פאַרברעכן קעגן דעם אייגענעם פאָלק. זיי טאָרן אָט 
די שאַנסן ניט דורכלאָזן. זיי ועלן זיי ניט דורכלאָזן. זיי וועלן קעמפן 
אַזױ לאַנג, ביז אָט דער צענטראַלער אַלפאָלקישער אָרגאַן װעט וערן אַ 
פּאַקט אין אונזער לעבן. 

נו -- און װאָס איז מיט דער גרויסער מאַיאָריטעט פון דער אָרגאַנ 
זירטער אידישער אַרבעטערשאַפט, װאָס האָט זיך אָן דעם , אַרבעטער-בלאָק" 
ניט אָנגעשלאָסן ? וי שטייט עס מיט זיי? 

בעת מיר שרייבן די שורות, איז נאָך ניט פאַרעפנטלאַכט געװאָרן 
קיין אָפיציעל-אָנגענומענער ראַטיפיצירטער באַשלוס אירער איבערן גאַנצן 
לאַנד, מען זאָל זיך ניט באַטײליקן אין אַ גאַנץ נייעם, דורך פאָלקסװאַלן 
צונויפגעשטעלטן , קאָנגרעס", װאָס האָט ניט קיין ברעקל שטאַאַטלאַכע 
מאַכט, אַרױפצומאַיאָריזירן אַן אַרבעטאָרישע מינאָריטעט און אַרויפצוצווין- 
גען אויף איר די באַשלוסן פון דער מאַיאָריטעט. 

די אָפיציעלע אָרגאַניזירטע אַרבעטערשאַפט קאָן נאָך באַשליסן צו- 
צושטיין צום , אַרבעטער-בלאָק? און גיין אין דער קאָנגרעס-פראַגע אין 
איינעם מיט אים אונטער זיין פּראָגראַם. זי קאָן אויך לאָזן פריי פאַר יעדן 
אַרבעטער, אַליין צו באַשטימען, װאָס ער האָט דאָ צו טאָן. זי קאָן אָבער 
אויך אַרױסלאָזן אַ גזר-דין, צו באָיקאָטירן די , דומע" . . . פּאַרדאָן -- 

דעם , קאָנגרעס", אפילו ווען ער ועט זיך פאַקטיש איבערבויען אויף ריין 
דעמאָקראַטישע יסודות. 

כדי צו רעכענען זיך מיט דעם ערגסטן פאַל, לאָמיר אָננעמען, אַז 
אַזאַ גזר-דין װעט אַרױסגעלאָזן װוערן מיט דעם צוגאָב: צו פראַטאגאן.ן 
דירן אָט דעם באָיקאָט. יי 

װאָס װעט דאָס באַדײיטן? ועט דאָס באַדײטן, אַז אַזאַ טאַקטיק קאָן 
וי עס איז פאַרענטפערט וװוערן מיט די גרונטפּרינציפּן און דעם גייסט 
פון אַ סאָציאַליסטישער אַרבעטערפּאָליטיק אין די ענינים פון דעם אי- 
גענעם פאָלק'? בשום אופן ניט! דאָס װעט באַדײטן אַז דער אַסימילאַ- 
טאָרישער טייל פון דער אַרבעטערשאַפט שטייט נאָך אױיף דעם גאָר 
קינדערשן שטאַפּל פון דעם אַרבעטערס קלאַסן-באַוואוסטזײן, ווען די אַר- 
בעטערשאַפט באַטראַכט זיך נאָר, וי אַ גלײיכאַרטיגער טייל פון דעם ניט- 
אידישן אַרבעטער-קלאַס; אַז נאָך אַ טייל אירער שטייט נאָך אויף דעם 
איבערגאַנגס-שטאַנדפּונקט און קוקט אויף זיך וי אויף אַ נאַציאָנאַל- פאר. 
שיידענעם טייל פון דעמזעלביגן ניט- אידישן אַרבעטער-קלאַס און וויל דע- 
ריבער נאָך ניט וויסן פון אַ וועלכער עס איז ,כל ישראל"פּאָליטיק, פון 
אידישע אַלפאָלקישע אינטערעסן, װאָס דאַרפן באַפרידיגט ווערן אין דעם 
ליכט פון דער קאָנסעקװענטער אַרבעטער פּאָליטיק; אַז נאָך אַן אַנדער 
טייל זיינער איז שוין מיט ביידע פיס ארויף אויף דעם ועג פון אַ קאָנ- 
סעקווענטער אַרבעטער-פּאָליטיק, מיט דער דערקלערונג, אַז ער באַטראַכט 
זיך אויך וי אַ טייל פון דעם גאַנצן אידישן פאָלק איבער דער גאַנצער וועלט, 
איז אָבער געבליבן שטיין ביים אָנהויב פון וועג, ווייל די אַנדערע, די נאָך 
צוריקגעבליבענע טיילען לאָזן אים ניט מאַכן קיין ווייטערדיגן שריט. 

די ניט-באַטײליגונג אין אַ אידישן פרייען פּאַרלאַמענט פאַר נאַציאָנאַלער 
זעלבסט-פאַרטיידיגונג און זעלבסט-פאַרװאַלטונג װועט איך באַדײטן, אַז 
אַ דאַנק דעם פאַרהויקערטן נאַציאָנאַל אַבנאָרמאַלן לעבן, דעם אידישן, 
דאַרף נאָך נעמען אַ צייט, ביז אונזער יונגער אַרבעטער-קלאַס, װועט אין 
זיין רוב מנין אוֹן רוב בנין, זיך אויסלערנען צו פאַרשטיין די געבאָטן פון 
אַ סאָציאַליסטישער אַרבעטער-פּאָליטיק בנוגע דעם אייגענעם פאָלק. 

דאָס װועט אָבער אויך באַדײטן, אַז די סאַציאַליסטיש-נאַציאָנאַלע ריכ- 
טונגען װעלן דאַרפן ערנסטער דערשפּירן דעם וויכטיגסטן חוב, װאָס ליגט 
אויף זיי, דורך פרידליכע, ברידערליכע, ערנסט-באַגרינדעטע אויפקלערונג, 
אָפּצוקירצן די לערן-צייט פון די צוריק-געבליבענע טיילן, איינפלאַנצן אין 
דעם באַוואוסטזיין און די געפילן פון דער גאַנצער אידישער אַרבעטערשאפט 
דעם קלאָרן געבאָט פון דער סאַציאַליסטישער ארבעטערפּאָליטיק, װאָס 
פאָדערט אַבסאָלוט, אַז דער אַרבעטער-קלאַס דאַרף ווערן די פירנדיגע מאַכט 
אין דעם לעבן פון דעם אייגענעם פאָלק און דאַרף ווירקן, אַז דאָס גאַנצע 
פאָלק זאָל אַרױף אויף דעם וועג, װאָס פירט צו זיין פולער און גאַנצער נאַציאָ- 
נאַלער און סאָציאַלער באַפרײיאונג, װוי אויך צו זיין פולן צענויפשלוס, װי 
אַ גלייכבאַרעכטיגטער ברודער, מיט אַלע אַנדערע ברידער אין דער פעל- 
קער-משפּחה פון דער באַפרייטער אַרבעטאָרישער מענשהייט. 

